

ARĊIDJOĊESI TA' MALTA  
DOKUMENT TAS-SINODU DJOĊESAN



**VIŻJONI TA' KNISJA  
KOMUNJONI**



**DOKUMENT TAS-SINODU DJOĊESAN**

**VIŻJONI TA'  
KNISJA  
KOMUNJONI**

**POPLU B'KARIŻMI  
U MINISTERI DIVERSI**



**2003**

ISBN: 99932 - 49 - 07 - 6

© Arcidjoċesi ta' Malta, Floriana, 2003

Produzzjoni ta-Media Centre Publications

Stampat fil-Media Centre, Blata l-Bajda

## WERREJ

Prezentazzjoni	v
<b>Kap I</b>	
Il-Knisja f'Malta Illum: Harsa b'attenzjoni lejn is-sinjali taż-żminijiet	I
<b>Kap II</b>	
Knisja li hi Sagrament u Skola ta' Komunjoni	10
<b>Kap III</b>	
Dixxipli ta' Kristu impenjati fil-qadi ta' l-aħwa kollha	26
<b>Kap IV</b>	
Knisja-Oħt li takkumpanja l-bnedmin kollha fit-toroq tal-Flajja	36
<b>Kap V</b>	
Konklużjoni	45



## PREŻENTAZZJONI

Iċ-ċelebrazzjoni tas-Sinodu tal-Knisja li hi f'Malta hija grajja storika li tolqot lilna l-insara Maltin mill-qiegħ. Din l-esperjenza hija, fuq kollox, mument qawwi ta' grazzja. Imdawlin mill-Ispirtu l-Qaddis, jeħtieg nixbhu aktar lil Ġesù, aħna u ntterrqu lejn dar il-Missier. Imsaħħin mill-istess Spirtu Qaddis, inħarsu lura b'radd il-ħajr u b'indiema, ngħixu l-preżent b'impenn, u nissugraw noħolmu b'futur aħjar.

F'dan id-dokument sinodali qegħdin nipproponu li l-Knisja f'Malta tkompli tikber fil-għarfien tagħha li hi komunjonijiet ta' mgħammudin b'ministeri u b'karizmi differenti. Nixtiequ li din il-viżjoni għall-Knisja lokali tagħna twassal għal deċiżjonijiet pastorali konkreti li jiġu implementati fis-snin li ġejjin. Huwa meħtieg li nkunu aktar magħqudin bejnietna. Biex nilhqu l-għan ta' dan id-dokument, tispirana t-talba ta' Ġesù għad-dixxipli tiegħu, awl il-lejl qabel ma bata u miet għalina: "Nitlobok li jkunu lkoll haġa waħda. Kif inti fija, Missier, u jiena fik, ha jkunu huma wkoll haġa waħda fina, biex hekk id-dinja temmen li inti bgħattni" (Ġw 17,21).

Aħna, il-Poplu ta' Alla ġewwa Malta, naffermaw il-fidi tagħna (i) fil-preżenza ħajja u dinamika ta' l-Ispirtu l-Qaddis fl-istorja tagħna illum daqs kemm kienet ilbieraħ; (ii) fir-rilevanza kbira li l-Aħbar it-Tajba tal-Mulej Ġesù għandha għalina u għan-nies kollha ta' zmienna; (iii) fl-imħabba kbira li biha l-Missier iħares lejna lkoll. Din l-imħabba li aħna nircievu mingħand il-Mulej tibdel il-ħajja tagħna u tgħabbina bir-responsabbiltà li nwassluha lill-oħrajn. Ġesù qalilna ċar u tond: "Dan hu l-kmandament tiegħi: li tħobbu lil xulxin kif ħabbejtkom jien... Dan hu li qiegħed nikkmandakom: li tħobbu lil xulxin" (Ġw 15,12.17).

Din l-imħabba reċiproka hija l-muftieħ li jiftħilna l-bieb għal Knisja li tkun komunjonni ta' aħwa b'ministeri u karizmi differenti.

Għal ħafna sekli ħarisna – u nibqgħu nħarsu – lejn il-Knisja bħala omm u għalliema. Filwaqt li dan jibqa' validu u minnu, is-sitwazzjoni ta' pajjiżna llum qed twassalna biex nipproponu vizjoni kumplimentari ta' Knisja – Knisja li hi oħt u qaddejja. Vizjoni m'hijieq definizzjoni, iżda dehra, ħolma, idejal li jiftaħ orizzonti ġodda. Vizjoni ġdida titlob bidla fil-mentalità, u din ma ssirx mingħajr katekezi, inkella jkollna “nbid ġdid f'damiġġani qodma” (Lq 5,37)!

Bi spirtu sincier ta' umiltà u b'imħabba taħraq għall-Knisja, nitolbu u nixtiequ li l-Knisja li hi f'Malta – jiġifieri aħna lkoll – tkun aktar qaddisa, aktar profetika, u aktar il-melħ u d-dawl tas-socjetà, u ta' ħmira għaliha. Nitolbu u nixtiequ li bħala Knisja ngħixu aktar l-ispiritwalità ta' komunjonni, kif ukoll li nifhmu u ngħixu aħjar ir-realtà tal-karizmi u l-ministeri li jagħnu l-Knisja. Nemmu li l-Knisja għandha tkun kollha ispirata mit-tagħlim soċjali tagħha stess biex tkun dejjem aktar għas-servizz tal-bniedem.

Barra minn hekk, bħala Knisja nimpjenjaw ruħna li nħaddmu tajjeb it-talenti u r-rizorsi li bihom aħna lkoll imzejnin, u li nsejdu d-djalogu veru fostna u mas-setturi kollha tas-socjetà Maltija. Nixtiequ u nitolbu li aħna, l-insara Maltin, inkunu għajn ta' tama għas-socjetà tagħna billi nkomplu ngħixu u ngħallmu l-Aħbar it-Tajba.

Permezz tal-ġrajja tas-Sinodu Djoċesan nixtiequ nitheggu u ngeddu l-fehma tagħna li nkomplu mexjin flimkien fit-triq li diġà qbadna. Nixtiequ u nitolbu li nkomplu nilqgħu s-sejħa tal-Mulej li ninbidlu għal dak li jixtieq jara fina bħala l-Knisja tiegħu li hi f'Malta, u li nkunu dejjem miġburin flimkien fl-għaqda tal-Missier, l-Iben u l-Ispirtu s-Santu.





## **KAP I**

**IL-KNISJA F'MALTA LLUM:  
HARSA B'ATTENZJONI LEJN IS-SINJALI  
TAŻ-ŻMINIJET**

## **Imdawlin mill-Ispirtu, naraw Alla x'irid mill-Knisja f'Malta**

**1**

Aħna l-Kattoliċi Maltin nagħrfu li ċ-ċelebrazzjoni tas-Sinodu Djoċesan hija ċelebrazzjoni storika li tolqotna mill-qiegħ. Din l-esperjenza tagħna lkoll, membri tal-Knisja, hija mument qawwi ta' grazzja. Fid-dawl li jagħtina l-Ispirtu Qaddis nixtiequ u nitolbu li flimkien nippruvaw nagħrfu l-viżjoni li lejha mexjin għal li ġej. Inħossu li biex nagħmlu dan għandna l-ewwel nirriflettu kemm dwar l-esperjenza ta' l-imgħoddi kif ukoll dwar is-sinjali ta' żminijietna.

## **Knisja magħgħuna mal-ħajja ta' ġensna**

**2**

Meta nħarsu lejn il-passat nagħrfu li l-istorja tagħna bħala Maltin u bħala Kattoliċi kienu magħgħuna flimkien: li tkun Malti kien ifisser li tkun Kattoliku. Dan il-fenomeni għen lill-Knisja jkollha sehem mill-aktar importanti fl-istorja ta' ġensna. Dan il-post ewlieni, bir-responsabbiltà u s-setgħa li dan ġab miegħu, intuża ħafna u ħafna drabi biex il-poplu Malti jingħata servizz u għajjuna. Il-Knisja ġeneralment kienet id-dawl u r-rifuġju tal-poplu Malti; u ħafna drabi kienet l-uniku ħajt ta' kenn għall-poplu tagħna, l-aktar tal-fqar u tal-batuti. L-istorja turina li l-qalb ta' l-istituzzjonijiet tal-Knisja u tal-ministri tagħha ħabbtet f'sintonija ma' taħbit il-qalb tal-Maltin fil-ġrajjet kollha, sbieħ u koroh, li għaddejna minnhom bħala poplu. B'wiċċna minn quddiem nagħrfu dan is-servizz u din l-imħabba li minnha gawdejna lkoll u ta' dan niringrazzjaw lil Alla.

## **Maħfra għad-dgħufija tal-membri tal-Knisja**

**3**

Nammettu wkoll li kien hemm drabi fejn aħna l-membri tal-Knisja – kemm poplu kif ukoll mexxejja – ma qrajniex tajjeb biżżejjed is-sinjali taż-żminijiet, u ma għexniex kif missna l-missjoni tagħna li ninkarnaw l-Aħbar it-Tajba

fil-ħajja tagħna u fis-soċjetà tagħna. Kien hemm drabi meta, minħabba li l-kuxjenza soċjali fuq xi aspetti kienet għadha ma żviluppatx biżżejjed u minħabba d-dgħufija, għemil ta' membri tal-Knisja ma kienx ta' servizz għall-bniedem.

Il-Knisja, li hi qaddisa imma li għandha fi ħdanha l-midinbin, tagħraf li tul iż-żminijiet għieli naqset minn dmirijietha u għalhekk titlob maħfra. Fil-fatt, il-Papa Ġwanni Pawlu isejjaħ lill-membri tal-Knisja biex “jissaffew bl-indiema tagħhom mill-iżbalji u l-infedeltajiet, min-nuqqas ta' koerenza u min-nuqqas ta' għemil f'waqtu. L-għarfien ta' l-iżbalji ta' l-imgħoddi hu għemil ta' lealtà u ta' kuraġġ li jgħinna nsaħħu l-fidi tagħna...”<sup>1</sup> Il-Knisja terġa' tikkonferma s-sogħba tagħha ta' kemm wegġġhu nies minħabba l-polemiċi politiko-religjużi tal-passat. Tad-drabi meta minħabba d-difetti u d-dgħufija tagħna ma konniex fidili għall-Kelma ta' Alla u wegġajna lil xi ħadd, nitolbu lill-Mulej u lil ħutna jaħfrulna. Min-naħa tagħha, il-Knisja tkompli tkun profetika billi taħfer l-offiżi li rċeviet matul iż-żminijiet.

## Knisja li tgħix f'soċjetà fi transizzjoni

4

---

Fid-dawl tas-sabiħ u ta' l-ikrah fil-passat tagħna, inħarsu lejn is-soċjetà Maltija llum u s-sehem tagħna fiha. Aħna naraw soċjetà li għaddejja minn żminijiet u bidliet interessanti. Is-soċjetà tagħna hi waħda fi transizzjoni. Qieghda fuq l-għatba bejn l-antik u l-għdid u qed tiltaqa' ma' għadd ta' kontradizzjonijiet. Is-soċjetà tagħna hija karatterizzata minn pluraliżmu fuq il-livell ta' strutturi u valuri. Il-Knisja m'għadhiex l-unika istituzzjoni li tirrappreżenta l-aspirazzjonijiet u x-xewqat tal-Maltin. Illum li tkun Malti ma jfissirx li awtomatikament tkun Kattoliku. Issib għadd ta' Maltin li jew ħallew kull twemmin jew ħaddnu twemmin ieħor nistrani jew xi wieħed

<sup>1</sup> Ġwanni Pawlu II, Ittra Appostolika *Tertio Millennio Adveniente* (10 ta' Novembru 1994), 33. Ara wkoll Ġwanni Pawlu II, Ittra Appostolika *Novo Millennio Ineunte* (6 ta' Jannar 2001), 6, fejn il-Papa jirreferi għall-Liturġija ta' maħfra tat-12 ta' Marzu 2000, fis-sena tal-Ġublew, u jgħid hekk: “Din it-tisfija tal-memorja saħħet il-passi tagħna għall-mixja tagħna lejn il-gejjieni u għamlitna aktar umli u attenti aħna u nilqghu l-Evangeliu.”

mhux nistrani. Qed jikber l-għadd ta' Maltin li waqt li jistqarru u jhossu li huma Kattoliċi, iħossu wkoll li jistgħu jagħzlu dak li jzommu u dak li jwarrbu mit-tagħlim Kattoliku, u fl-istess ħin isostnu li jibqgħu jissejġu Kattoliċi.

Waqt li l-valuri li tradizzjonalment sawru u għaqqdu s-socjetà tagħna jidhru li għadhom jeżistu, qed tidhol imġiba oħra l-aktar fejn tidhol il-moralità sesswali u r-relazzjonijiet bejnietna. Issa, l-edoniżmu u l-konsumiżmu jinsabu fostna, iżda l-ġenerożità għadha qawwija u komuni. Hemm għarfien ħafna akbar tal-bżonnijiet partikolari – fiżiċi jew ta' xort'oħra – li għandhom ħafna membri tas-socjetà. Hija socjetà li tixtieq tkun inkluziva. Hemm għarfien akbar minn qabel tal-ħtieġa li nħarsu l-ambjent u d-drittijiet tal-ġenerazzjonijiet futuri. Il-Poplu ta' Alla f'pajjiżna jgħix u jaqsam l-aspirazzjonijiet u l-qtigħ ta' qalb, il-mumentu sbieħ u koroh, il-waqtiet pożittivi u negattivi, il-ferħ u n-niket tal-poplu Malti.<sup>2</sup>

## Nemmnu fl-imħabba tal-Mulej imwassla lilna permezz tal-Knisja

5

---

Il-Poplu ta' Alla f'pajjiżna jafferma l-fidi tiegħu (i) fil-preżenza ħajja u dinamika ta' l-Ispirtu Qaddis fl-istorja tagħna llum daqs kemm kienet ilbieraħ; (ii) fir-rilevanza kbira li l-Aħbar it-Tajba tal-Mulej Ġesù għandha għan-nies ta' zmienna; (iii) fl-imħabba kbira li biha l-Missier iħares lejna lkoll. Aħna nemmnu li din il-preżenza, rilevanza u mħabba jitwasslu lilna u lin-nies ta' zmienna b'mod privileġġjat minn komunità li hi l-Knisja, istituzzjoni divina u umana fl-istess ħin. Aħna ma nħarsux lejn il-bidliet li minnhom għaddejja s-socjetà Maltija bil-biża' u bit-tregħid. Ma narawx f'dan it-tibdil theddida. Pjuttost naraw sfida u opportunità ġdida. Għalhekk aħna nirreżistu t-tentazzjoni li lill-Knisja nirriduċuha f'fortizza fejn nistkennu mill-assalt tal-Ħażin, u nemmnu li l-Knisja f'pajjiżna għandha kontribut pożittiv u importanti ħafna x'tagħti fit-tiswir tal-ġejjieni tas-socjetà f'pajjiżna.

<sup>2</sup> Ara Konċilju Vatikan II, Kostituzzjoni Pastorali *Gaudium et Spes* (7 ta' Diċembru 1965), I.

## Imsejhin biex naqdfu 'l barra fil-fond

6

Aħna rridu nkunu Knisja li ssegwi l-kliem ta' Ġesù meta ġurnata waħda, wara li kellem il-folol mid-dgħajsa ta' Xmun, stieden lill-Appostlu biex jaqdef 'il barra għal qabda: *Duc in altum...* "Aqdef 'il barra fil-fond" (Lq 5,4)<sup>3</sup> ... Din hija stedina biex ninqalgħu minn max-xatt tas-sigurtà falza biex niskopru l-preżent u nħarsu lejn il-futur inċert jekk mibni fuq il-fragilità tagħna, iżda sabiħ jekk mitfugħ f'idejn il-Missier. Għalhekk l-esperjenza tas-Sinodu għandha tkompli tkun għalina grajja qawwija ta' grazzja biex nidhlu fil-fond tat-tifsira tal-Knisja u tas-sinjali taż-żminijiet halli naslu fejn iridna l-Missier.

## Tixbiha li jgħinuna nifhmu x'inhi l-Knisja

7

Din il-qadfa fil-fond tgħinna niskopru aspetti tal-Knisja li jgħinuna ħafna aktar minn oħrajn biex ninkarnaw l-Aħbar it-Tajba fil-qalb tas-soċjetà tagħna issa u llum. Biex nifhmu x'inhi l-Knisja, it-teologija tul is-sekli wżat għadd ġmielu ta' tixbiha. L-ebda waħda minnhom, waħedha, ma tezwarrixxi dak li hi l-Knisja. Kull tixbiha tgħid xi haġa utli imma tħalli xi aspetti barra. Flimkien, dawn it-tixbiha jgħinuna nifhmu aktar x'inhi l-Knisja li tagħha aħna lkoll membri. Fost dawn ix-xbihat insibu bosta "meħudin mill-ħajja tal-kampanja jew mill-biedja jew mill-kostruzzjoni ta' bini jew mill-familja u miż-żwieġ":<sup>4</sup> għalqa, art tajba għall-biedja, bini ta' Alla, maqjel, dielja, tempju mqaddes, familja, Ġerusalem tas-sema.<sup>5</sup> Għal ħafna sekli konna nħarsu lejn il-Knisja prinċipalment bħala omm u għalliema. Filwaqt li dan jibqa' validu u minnu, fis-sitwazzjoni ta' pajjiżna llum karatterizzata kif inhi,

<sup>3</sup> Ara *Novo Millennio Ineunte*, 1.

<sup>4</sup> Konċilju Vatikan II, Kostituzzjoni dommatika *Lumen Gentium*, (21 ta' Novembru 1964), 6.

<sup>5</sup> Ara *Lumen Gentium*, 6; Pietru Pawl Zerafa, "Il-Knisja fit-Testment il-Qadim", *Knisja 2000* 13/52 (2000) 5-14; Gużeppe Calleja, "Il-Knisja ta' Kristu kif tidher fil-Vanġeli u fil-Ktieb ta' l-Atti ta' l-Appostli", *Knisja 2000* 13/52 (2000) 42-44.

fost l-oħrajn mill-pluralizmu, ikun tajjeb li nħarsu lejn il-Knisja wkoll bħala oħt u qaddejja.

## Il-Knisja bħala oħt

8

---

Il-Knisja m'hijiex biss dik li twelled l-imghammadin u tagħmilhom xebh ma' Kristu. M'hijiex biss dik li għandha l-missjoni li tgħallem u ddawwal il-kuxjenzi skond it-tagħlim ta' dak li qal: "Jiena hu t-Triq, il-Verità u l-Ħajja" (Ġw 14,6).

Fil-membri tagħha, il-Knisja hija komunjon ta' aħwa u dan bil-qawwa ta' l-Ispirtu Qaddis li jagħmilna wlied Alla u aħwa ta' Kristu. B'komunjon nifhmu dik ir-rabta ta' mħabba li tgħaqqadna flimkien għax imnisslin mill-ġdid fi Spirtu wieħed u magħmudija waħda (ara I Kor 12,13; Ef 4,5), u għax nieħdu sehem minn ħobża waħda u kalċi wieħed (ara I Kor 10,17). Nixtiequ nixbhu aktar lill-insara tal-bidu li "kienu jzommu sħiħ fit-tagħlim ta' l-appostli u fil-għaqda ta' bejniethom, fil-qsim tal-ħobż u fit-talb" (Atti 2,42). Ir-relazzjonijiet ta' bejniethom, il-membri tal-Knisja, jeħtieġ li jkunu dejjem aktar relazzjonijiet ta' aħwa.

Fir-rabta tagħha mal-bnedmin l-oħra, il-Knisja nistgħu nħarsu lejha wkoll bħala oħt. Il-Knisja hija oħt għax takkumpanja lill-bnedmin tul il-mixja ta' ħajjithom fuq din l-art.<sup>6</sup> Aħna msejħin biex lil ħutna l-bnedmin nakkumpanjawhom bħala aħwa. Il-Knisja bħala oħt tgħin fit-twettiq tal-komunjon tal-bnedmin ma' Alla u bejniethom.

## ... u qaddejja

9

---

Il-Knisja hi qaddejja kemm ta' Alla kif ukoll tal-bnedmin kollha li lilhom trid twasslilhom b'missjoni divina s-salvazzjoni li l-Missier irid jagħtihom

6 Ara Talba Ewkaristika V.

permezz tal-ħidma tagħha, fi Kristu, bil-qawwa u taħt it-tmexxija ta' l-Ispirtu s-Santu. Is-sens bibliku ta' **qaddej tal-Mulej** huwa li wieħed jingħata b'mod sħiħ għall-missjoni afdana f'idej mill-Mulej stess. Il-Knisja li hi qaddejja tfittex li timita aktar bis-sħiħ lill-għarus tagħha Ġesù li “ma ġiex biex ikun moqdi, imma biex jaqdi u biex jagħti ħajtu b'fidwa għall-kotra” (Mt 20,28).

Ġesù huwa dak li fl-Aħħar Ċena “qam minn fuq il-mejda, neħħa l-mantar minn fuqu, ħa fardal u rabtu ma' qaddu. Imbagħad ferragħ l-ilma fil-lenbija, u beda jaħsel saqajn id-dixxipli u jixxuttahom lhom bil-fardal li kellu ma' qaddu” (Ġw 13,4-5). Din l-azzjoni profetika ta' l-Imgħallem hi ta' xhieda qawwija għalina lkoll. Tgħallimna li aħna, il-membri tal-Knisja, imsejħin biex inkunu qaddejja ta' ħutna l-bnedmin kollha, mingħajr distinzjoni. Knisja li hi qaddejja ma tibżax tidher u fil-fatt tkun dik li taqdi, speċjalment lil dawk li huma l-aktar batuti, imbegħdin jew diskriminati minn ħaddieħor.

### **Marija turina kif inkunu aħwa u qaddejja tal-Mulej u tal-bnedmin kollha**

10

---

Knisja li tishaq fuq l-identità tagħha ta' qaddejja tagħraf ukoll li hi msejħa biex tixbah lil Marija, Omm il-Knisja. Marija tagħraf li hi “l-qaddejja tal-Mulej” (Lq 1,38) u tistqarr li Alla xeħet għajnejh fuq iċ-ċokon tal-qaddejja tiegħu (ara Lq 1,48). Marija, bniedma bħalna, toffrilna eżempju qawwi: bħala l-qaddejja tal-Mulej, turina t-triq kif insiru nsara ta' fidi u Knisja matura. L-istil ta' Marija jrid ikun, u jinħass u jidher, fl-istil ta' kif naħsbu, kif naslu biex nagħmlu l-għażliet tagħna u kif immexxu l-ħidmiet kollha tagħna.<sup>7</sup>

Permezz tax-xhieda li tagħtina Marija, aħna l-insara Maltin imsejħin biex niskopru mill-ġdid u nimpenjaw ruħna li flimkien magħha nkunu

<sup>7</sup> Ara Segretarjat għall-Katekeżi, *Il-Knisja min hi?*, Malta 1999, 128.

qaddejja ma' Kristu l-Mulej ta' l-aħwa kollha tagħna. Aktar ma nimitaw lil Marija u lil Binha aktar inħossu l-ħtieġa li npoġġu lilna nħossna qrib tal-bnedmin ħutna. Marija, l-ewwel dixxiplu ta' Ġesù, akkumpanjatu sa l-aħħar. Akkumpanjat lit-Tnax fil-bidu tal-missjoni tal-Knisja, u takkumpanja lilna lkoll għax hija oħtna – għax bniedma – u ommna – għax omm Kristu.

## Preżenza ta' servizz u ta' akkumpanjament

11

---

Il-Knisja li hi oħt u qaddejja turi li l-preżenza tagħha fis-soċjetà tagħna mhix waħda ta' dominanza iżda waħda ta' servizz lejn il-bnedmin kollha. Il-preżenza ta' oħt, għax hija wkoll preżenza ta' qaddejja, hi siekta u umli bħalma kienet dik ta' Ġesù f'Nazaret. Turi ruħha fil-ħajja ta' kuljum ta' niesna bil-ferħ u n-niket li ggib magħha; drabi oħra f'attitudni ta' qadi u ta' għotja sħiħa għal kull min hu fil-bżonn, imma speċjalment għal daww meqjusin bħala l-inqas; dejjem bil-għatx għall-gustizzja li għaliha lesta tagħti kollox; li l-istil tagħha jkun wieħed li jimpurtaha u tagħti każ; twassal f'kull żmien il-Bxara t-Tajba li s-Saltna ta' Alla tinsab fostna; b'għajnejha u qalbha dejjem miftuħin għas-sinjali ta' din is-Saltna fostna, f'kelma waħda li tkun ħmira u melħ (ara Mt 5,13-14) fis-soċjetà tagħna, u għalhekk dejjem profetika.

## Flimkien naqraw is-sinjali taż-żminijiet fid-dawl ta' l-Evangelju

12

---

Għalhekk, filwaqt li naqraw is-sinjali taż-żminijiet b'saqajna fl-art, niffokaw fuq vizjoni ta' Knisja bħala oħt u qaddejja. Matul is-Sinodu Djoċesan, il-Knisja, li hi **aħna lkoll flimkien** – isqfijiet, sacerdoti, religjużi u lajċi – għandha ħolma... Hija ħolma li ma tintemmx ma' l-għabex, imma li tkompli... għax tissarraf fi proġetti konkreti li jkunu ta' għid mhux biss għall-imghammadin Maltin, imma għall-bnedmin kollha ta' rieda tajba li flimkien isawru s-soċjetà tagħna.



Il-Knisja li hi f'Malta m'hijiex sajma minn hafna minn dawn il-proposti. Hafna diġà jsiru, imma xi wħud minnhom jistgħu jsiru bil-wisq aħjar. **Flimkien** jeħtieġ li naqraw is-sinjali taż-żminijiet, u nagħmlu l-għażliet meħtieġa fid-dawl ta' l-Evangeliu... għażliet li dejjem jitolbu **konverżjoni mill-qiegħ** mhux biss fil-persuni imma wkoll fi strutturi u fi gruppi. Din il-konverżjoni trid tibqa' sejra l-ħin kollu għax il-Knisja dejjem tiġġedded. Dan hu parti essenzjali mid-**dixxerniment komunitarju** li hu l-qalba tal-proċess tas-Sinodu Djoċesan.

### Dokument li għandu Pedament Trinitarju u Binja Kristoċentrika u Antropoloġika

13

---

Nixtiequ naqsmu din il-viżjoni għall-Knisja li hi f'Malta mal-komunità nisranija kollha, kif ukoll mal-bnedmin kollha ta' rieda tajba li jgħammru fi gżiritna. Is-socjetà Maltija tixtieq li aħna nkunu pro-attivi fil-proposti tagħna. Se nippruvaw infissru din il-viżjoni billi nipproponu dawn it-tliet aspetti prinċipali:

- (a) Knisja li hi **sagrament u skola ta' komunjon** (Pedament Trinitarju): dan ikun Kap II.
- (b) Knisja ta' dixxipli ta' Kristu li jixtiequ jgħixu b'impenn akbar il-**qadi** ta' ħuthom kollha (Binja Kristoċentrika): Kap III.
- (ċ) Knisja li – bħala **oħt** – permezz tal-membri tagħha takkumpanja lill-bnedmin kollha fit-toroq tal-ħajja (Binja Antropoloġika): Kap IV.



## **KAP II**

**KNISJA LI HI SAGRAMENT U  
SKOLA TA' KOMUNJONI**

## Il-Knisja: Sagriment ta' komunjoni ma' Alla u bejn il-bnedmin

Inharsu lejn il-Knisja bħala misteru, sagrament, għodda li fiha Alla jaħdem tabilhaqq għalkemm ma jidhirx.<sup>8</sup> Mela, il-Knisja hija misteru, jigifieri realtà li turi u tagħmel prezenti realtà divina moħbija. Il-Knisja hija “sagrament ta' salvazzjoni għall-bnedmin kollha”.<sup>9</sup> Barra minn hekk, il-Knisja hija “fi Kristu, bħal sagrament jew sinjal u strument ta' l-għaqda intima ma' Alla u ta' l-unità tal-ġens tal-bnedmin kollha”.<sup>10</sup>

Il-Knisja, mela, hija **sinjal li juri** l-komunjoni u **strument li jagħmel li sseħħ** il-komunjoni tal-bniedem ma' Alla u tal-bnedmin kollha bejniethom. *Il-Katekiżmu tal-Knisja*<sup>11</sup> jgħallimna li “bħala sagrament, il-Knisja hi strument ta' Kristu. ‘F’idejha hi strument ta' fidwa għall-bnedmin kollha’<sup>12</sup>, ‘is-sagrament universali ta' salvazzjoni’<sup>13</sup> li bih Kristu ‘juri u jagħmel li sseħħ l-imħabba ta' Alla għall-bnedmin’.<sup>14</sup> Hi ‘l-proġett li jidher ta' l-imħabba ta' Alla għall-ġens kollu tal-bnedmin’,<sup>15</sup> li jrid ‘li l-ġens tal-bnedmin, kollu kemm hu, ikun il-poplu wieħed ta' Alla, miġbur fil-Ġisem wieħed ta' Kristu, mibni f'tempju wieħed ta' l-Ispirtu s-Santu’”.<sup>16</sup> Dan hu l-ewwel għan tal-Knisja ta' Kristu – li tkun sagrament ta' l-għaqda intima tal-bnedmin ma' Alla: “Għaliex l-għaqda tal-bnedmin bejniethom għandha l-għeruq tagħha

<sup>8</sup> Ara Kardinal Carlo M. Martini, *Parole sulla Chiesa*, Milano 1986, 57.

<sup>9</sup> *Gaudium et Spes*, 45.

<sup>10</sup> *Lumen Gentium*, 1.

<sup>11</sup> *Katekiżmu tal-Knisja Kattolika* (1992), par. 776.

<sup>12</sup> *Lumen Gentium*, 9.

<sup>13</sup> *Ibid.*, 48.

<sup>14</sup> *Gaudium et Spes*, 45.

<sup>15</sup> Pawlu VI, Diskors lill-Kulleġ tal-Kardinali fl-10 anniversarju tal-Pontifikat (22 ta' Ġunju 1973): *Insegnamenti di Paolo VI* (1973), Vol. XI, Città del Vaticano, 1974, 642.

<sup>16</sup> Konċilju Vatikan II, Digriet *Ad Gentes* (7 ta' Diċembru 1965), 7. Ara *Lumen Gentium*, 17.

fl-għaqda ma' Alla, il-Knisja hi wkoll sagrament ta' l-għaqda tal-ġens kollu tal-bnedmin".<sup>17</sup>

Huwa għalhekk li l-Knisja hi sagrament u skola ta' komunjoni. Din hi r-raġuni li "kull ma jsir mill-Knisja – attivitajiet, organizzazzjonijiet, għaqdiet u movimenti, katekezi, liturgija, djakonija – għandu jwassal biex il-Knisja ssir 'is-sagrament ta' l-għaqda tat-Trinità Qaddisa u tal-bnedmin".<sup>18</sup>

### **“Ha jkunu huma wkoll haġa waħda fina” (Ġw 17,21)**

**15**

---

L-għaqda ta' bejnietna hi, kif qalilna Ġesù, l-aqwa xhieda li nistgħu nagħtu li aħna dixxipli tiegħu: “Nitobok li jkunu lkoll haġa waħda. Kif inti fija, Missier, u jiena fik, ha jkunu huma wkoll haġa waħda fina, biex hekk id-dinja temmen li inti bgħattni” (Ġw 17,21). Permezz tal-Magħmudija, “il-komunità ta' l-imghammadin issir fiha nfisha l-komunità ta' dawk kollha li huma mmarkati bis-sinjal tat-Trinità Qaddisa. Flimkien, din il-komunità ssir xhieda tal-komunjoni li hemm fit-Trinità Qaddisa... Il-ħajja tal-komunità nisranija, tal-Knisja, għalhekk trid tkun immarkata b'mod qawwi mill-preżenza tat-Trinità Qaddisa fi ħdanha, biex issir lkona tat-Trinità Qaddisa”.<sup>19</sup>

### **Nixbhu lill-Missier, u lill-Iben u lill-Ispirtu s-Santu**

**16**

---

Dan nistgħu nifhmuh aħjar billi ngibu quddiem il-moħħ fqajjar u limitat tagħna lit-tliet Persuni tat-Trinità. Il-Knisja hija tabilhaqq lkona tat-Trinità fix-xhieda u l-għajxien ta' kull Persuna tat-Trinità Qaddisa fiha.

<sup>17</sup> Katekiżmu tal-Knisja Kattolika, par. 775.

<sup>18</sup> Il-Knisja min hi?, 20.

<sup>19</sup> Pawl Cremona, *Il-Knisja, lkona tat-Trinità Qaddisa*, Malta 2000, 17.

“Fil-Missier u l-Grazzja tiegħu, il-Knisja ssir sagrament: ‘Roddu ħajr lill-Missier li għamilkom denji li tissieħbu fil-wirt tal-qaddisin fis-Saltna tad-dawl...’ (Kol 1,12). Il-komunità ta’ l-insara kollha ssir preżenza ta’ grazzja fi ħdan l-umanità kollha: issir sagrament tal-grazzja tiegħu fid-dinja. Meta ssir tixbah lill-lben magħmul bniedem, il-komunità tal-fidili ssir hi stess Sinjal u Triq għal dawk li jixtiequ jsiru jafu lil Alla, u qegħdin ifittxu li jogħgħbuh...Meta terġa’ tiddisponi ruħha biex tixtieq u tilqa’ mill-ġdid il-miġja ta’ l-Ispirtu s-Santu fostha, hija ssir strument tal-fidwa għall-oħrajn. Il-Knisja ssir tiġdid ta’ dak li ġara f’Pentekoste: tibda titkellem b’mod ġdid, li anki jekk mhux dejjem jiftiehem, iżda jferraħ il-qalb, u tibda ssir iktar xbieha tat-Trinità Qaddisa għaliex tibda tgħix mhux f’għeluq fiha nfisha, iżda għall-oħrajn, biex twassal il-Bxara t-Tajba”.<sup>20</sup>

## Dar u skola tal-komunjoni

---

**17**

Biex tabilhaqq ngħixu din il-komunjoni, l-individwi u l-gruppi differenti (istituti ta’ ħajja konsagrata u għaqdiet u movimenti, eċċ.) għandhom jagħrfu aktar ċar u jagħtu xhieda aktar ħajja tal-kariżmi tagħhom b’mod li l-membri l-oħra tal-Knisja jkunu jistgħu jilqgħuhom u japprezzawhom bħala rikkezza fi ħdan il-komunità u jifhemu wkoll li kull kariżma partikulari ngħatat għas-servizz tal-komunità ekkleżjali.<sup>21</sup> Hekk nagħrfu li biex tabilhaqq ngħixu din il-komunjoni, aħna rridu nsaħħu dejjem is-sens ta’ l-identità tal-gruppi differenti li hemm fostna. Hekk nagħrfu li fil-Knisja – li għandha tgħix is-sejħa tagħha li tkun **“id-dar u l-iskola tal-komunjoni”**<sup>22</sup> – hemm post għal kulhadd u li aħna lkoll nikkumplimentaw lil xulxin, u hekk tissaħħaħ u mhux tiddgħajjef l-għaqda.

Għalhekk, bħala Knisja għandna nkomplu niskopru l-għana tal-ministeri u tal-ministerjalità. Hekk, il-Knisja tissaħħaħ fil-komunjoni u din

<sup>20</sup> *Ibid.*

<sup>21</sup> *Ara Lumen Gentium*, 12.

<sup>22</sup> *Novo Millennio Ineunte*, 43.

issir l-istil tal-ħajja u l-ħidma tagħha meta fl-atteggjament tal-membri tagħha tkun aktar estroverta u għalhekk tħares 'il barra minnha nfisha. Tkompli tissaħħaħ fil-komunjoni ta' rwoli, karizmi u ministeri differenti li jikkollaboraw flimkien.

- Dan iwassal u jgħin biex bħala Knisja flimkien niskopru għadd ta' ministeri fil-komunità. Dawn l-Insara ħutna jingħataw minn min għandu r-rwol li jmexxi ministeri rikonoxxuti skond dak il-qasam li fih huma msejħin biex jagħtu l-għajnuna (p.eż. katekezi, lettori, ministeru tat-tqarbin, djakonija ma' l-anzjani u l-morda, akkoljenza, ministeru fost il-familji, fil-qasam tal-gustizzja soċjali, eċċ.).
- Dan naslu għalih billi 'nagħmlu spazju' u 'nagħmlu tagħna' l-ministeri u l-karizmi ta' l-oħrajn. Għandna nagħrfu l-importanza u l-utilità ta' l-istrutturi diġà eżistenti (bħal-laqgħat tad-delegati ta' l-Arcisqof, il-Kunsill tas-Superjuri Maġġuri Reliġjużi, il-Forum tal-Għaqdiet u l-Movimenti Kattoliċi ...) u, jekk hemm bżonn, jiżdiedu oħrajn magħhom.
- Tajjeb li jitnieda proċess ta' edukazzjoni tal-komunità nisranija dwar il-ministeri fi ħdan il-Knisja.

## Spiritwalità tal-komunjoni fil-prattika

18

---

Fil-Knisja hemm ħafna rizorsi li jistgħu jiġu użati ferm aħjar. Ħafna individwi jew gruppi tiġihom it-tentazzjoni li jippreferu jaħdmu għal rashom. L-ispiritwalità tal-komunjoni ma tistax tibqa' biss idejal sabiħ li nitkellmu dwaru u nitolbu li nħaddnu, jekk imbagħad ma nfittxux li npoġġuh fil-prattika bis-serjetà. Għalhekk irridu verament nimxu flimkien. Fi Knisja li hi komunjon ta' karizmi u ta' ministeri diversi "kulhadd hu msejjaħ biex jaħdem flimkien biex iġib 'il quddiem is-saltna ta' Kristu".<sup>23</sup>

23 Gwanni Pawlu II, Omelija fuq il-Fosos, Floriana, Malta (9 ta' Mejju 2001) 6.

- Nemmu bil-qawwa li matul il-proċess kollu ta' dan is-Sinodu u fis-sinjura ta' wara, hu meħtieġ li jittieħdu passi konkreti li jwasslu biex:
  - (i) l-Arċisqof, kleru u reliġjużi jkunu tassew qrib xulxin u aktar qrib il-poplu;
  - (ii) ir-relazzjoni bejn is-saċerdoti u l-lajċi tirrifletti l-missjoni, ir-rwol u d-dinjità ta' l-istat rispettiv tagħhom;
  - (iii) is-saċerdoti djoċesani u r-reliġjużi jaħdmu flimkien l-aktar fejn ikun hemm knejjes tar-reliġjużi f'parroċċi mmexxija minn saċerdoti djoċesani;
  - (iv) tiġi stabbilita x'għandha tkun ir-rabta bejn il-parroċċa u ż-żoni fi ħdan l-istess parroċċa;
  - (v) parroċċi viċin xulxin jaqsmu r-riżorsi bejniethom u bi ftehim ċertu ħidmiet isiru f'parroċċa waħda b'servizz għall-oħrajn kollha;
  - (vi) ir-reliġjużi nisa bħala persuni u s-sehem tagħhom fil-Knisja jkunu verament apprezzati u mħaddma għall-qadi tas-Saltna fid-dawl tas-sinjura taż-żminijiet;
  - (vii) il-persuni b'diżabilità jhossuhom parti integrali mill-Knisja.
- L-ispiritwalità tal-komunjoni trid tintwera wkoll billi parroċċi u entitajiet tal-Knisja jagħtu għajjnuna finanzjarja lil dawk is-sezzjonijiet tal-Knisja li għandhom problemi kbar ta' finanza, bħalma huma Żoni Awtonomi godda, anke jekk dan ifisser saġrificju min-naħa tagħhom.
- Għandha tiġi studjata struttura organizzattiva ta' distretti u unitajiet pastorali bħala waħda mill-possibiltajiet biex jitwettqu dawn il-proposti.

## **Il-missjoni u r-rwol ta' l-Isqof**

**19**

---

L-Isqof huwa l-animatur prinċipali ta' din l-ispiritwalità ta' komunjoni. "L-isqof, mibgħut minn Missier il-familja biex imexxi l-familja tiegħu, għandu

jżomm quddiem għajnejh l-eżempju tar-Ragħaj it-Tajjeb li gie mhux biex ikun moqdi imma biex jaqdi (ara Mt 20,28; Mk 10,45) u jagħti ħajtu għanngħaġ tiegħu (ara Ġw 10,11)... Għalhekk il-membri tal-Poplu ta' Alla għandhom iżommu ruħhom magħqudin ma' l-Isqof bħall-Knisja ma' Ġesù Kristu u bħal Ġesù Kristu mal-Missier".<sup>24</sup>

- Għandu jkun hemm edukazzjoni kontinwa tal-komunità nisranija biex il-missjoni u r-rwol ta' l-isqof tingħaraf dejjem iżjed, u biex kemm jista' jkun l-isqof jinħeles minn preokkupazzjonijiet ta' natura amministrattiva li jfjixkluh fit-twettiq tal-missjoni proprja tiegħu.

## Strutturi ta' komunjoni fuq kull livell

20

Meta nitkellmu dwar il-komunjoni m'għandniex nibqgħu biss fuq livell astratt. Il-komunjoni għandha tissarraf f'azzjonijiet, strutturi u *policies* konkreti – anzi stil ta' ħajja sinodali – kemm fuq livell ta' djoċesi, kemm fuq livell ta' parroċċi, kif ukoll fuq livelli oħra (moviment, għaqda, grupp, post tax-xogħol, u saħansitra ġol-familja). Il-komunjoni ma tfissirx biss li jkunu kostitwiti l-istrutturi ta' konsultazzjoni (p.eż. il-Kunsill Presbiterali, Kunsilli Pastoral – djoċesan u parrokkjali) – iżda li dawn ikunu stmati bis-serjetà billi jagħmlu differenza. Teżisti diżillużjoni riżultat tad-diversi drabi meta dawn l-istrutturi ntużaw biss għall-formalità u mhux għas-sustanza.

- Nagħrfu l-bżonn li din il-komunjoni naslu għaliha fuq livell djoċesan, fejn hemmhekk inħossuna bħala l-Knisja f'Malta. Din għandha turi ruħha fiċ-ċelebrazzjonijiet djoċesani bis-sehem li lkoll għandna nagħtu kemm f'ħidma kif ukoll fi preżenza.
- Il-Kunsill Presbiterali u l-Kunsilli Pastoral (djoċesan u parrokkjali) għandu jkollhom infrastruttura tajba u jkollhom is-saħħa

<sup>24</sup> *Lumen Gentium*, 27.



biex iwettqu bis-serjetà s-servizz mitlub minnhom. Huwa importanti li nifhmu l-għan ta' dawn l-istrutturi. Issir esperimentazzjoni bil-għan li dawn l-istrutturi jsiru kemm jista' jkun rappreżentattivi u jinħassu bħala tali mill-membri tal-Knisja f'Malta ħalli hekk, fi spirtu veru ta' komunjonijoni, kulhadd ikollu sehem, dirett jew indirett, fil-proċess tat-teħid tad-deċiżjonijiet fil-livelli differenti tar-realtà ekkleżjali f'Malta.

## Kulhadd jagħti s-sehem tiegħu f'koordinament ma' l-oħrajn

21

---

L-ispiritwalità tal-komunjoni f'għemgħa ta' aħwa u dixxipli ta' Kristu sseħħ daqskemm kull membru tal-Knisja **jagħti s-sehem proprju u importanti tiegħu** fi ħdan il-komunità ekkleżjali. Il-membri **kollha** tal-Knisja għandhom jiskopru dejjem aktar il-vokazzjoni tagħhom, jiġifieri x'inhom l-identità u r-rwol tagħhom fil-Knisja.<sup>25</sup>

- F'kull livell tal-komunità ekkleżjali tagħna, iżda l-aktar fil-livell ta' ħidma djoċesana, għandna bżonn urġenti ta' formazzjoni ta' mexxejja b'saħħithom li jkunu kapaci jnisslu fiduċja, jimmotivaw tassew, ikollhom u jkunu kapaci jwasslu viżjoni, jistmaw u jivvalutaw tassew lill-membri u jnisslu **spirtu ta' koordinament veru** f'oqsma differenti fid-djoċesi, kif ukoll bejn l-għaqdiet u l-movimenti.

## Tmexxija li timmotiva, li tikkoordina, li tiddelega...

22

---

Fl-Arċidjoċesi għandna bżonn kemm ta' stil ta' **tmexxija karizmatika** kif ukoll stil ta' **tmexxija manigerjali**. Huwa meħtieġ li r-rizorsi tal-Knisja f'Malta, li huma ħafna, jiġihaddmu aħjar b'**aktar koordinament**. Hija ħasra li minkejja diversi programmi u pjani pastorali għaddek tara u tisma' bi sparpaljar ta' talenti u rizorsi.

<sup>25</sup> Ara *Novo Millennio Ineunte*, 46.

Dan żgur jonqos jekk, qabel xejn, ikun hemm konverżjoni tal-qalb. Ikompli jonqos jekk mill-mexxejja f'kull livell ikun hemm linja ta' direzzjoni ċara u tmexxija li tispira. Ikompli jonqos jekk l-operaturi pastorali – kemm saċerdoti kif ukoll lajċi – jingħataw taħriġ fi stil ta' tmexxija mibnija fuq *teamwork* u koordinament kif ukoll jekk niskopru talenti godda. Dan jitlob l-użu ta' ħiliet ta' tmexxija li jiġu applikati fuq id-diversi livelli tal-Knisja. Isir taħriġ ta' mexxejja, kull wieħed skond il-kariżma tiegħu u skond is-sehem li jista' jagħti fil-Knisja.

- Tkun Knisja fejn jithaddem tassew **il-prinċipju tas-sussidjarjetà** u dak tad-delegazzjoni. Tkun Knisja li toffri **formazzjoni kontinwa fit-tmexxija** (*ongoing formation*) mhux biss lill-mexxejja tagħha u dawk li b'xi mod qegħdin jagħtu sehemhom, imma lil kull min jixtieq jitgħallem aktar, kulhadd skond is-sitwazzjoni tiegħu.

### Id-dover u r-responsabbiltà tal-konsultazzjoni

23

---

Il-komunjoni tidher f'**konsultazzjoni vera** bejn l-awtoritajiet li għandhom id-dover morali li jagħmluha u jagħtuha l-piż li fil-kuxjenza għandhom jagħtuha, kif ukoll minn min hu fid-dover li jwieġeb b'responsabbiltà u b'sens qawwi ta' fedeltà u mħabba lejn il-Poplu kollu ta' Alla. Imma l-konsultazzjoni trid tkun ukoll fuq livell orizzontali. Il-komunjoni vera tinbena u tissaħħaħ ukoll meta l-aħwa jikkonsultaw lil xulxin. Huwa indispensabbli li din il-konsultazzjoni ssir fuq kull livell. Il-konsultazzjoni finta tagħmel aktar ħsara milli gid.

### Is-saċerdot bennej tal-komunjoni

24

---

Il-komunjoni tidher daqskemm is-saċerdoti jaħdmu aktar id f'id bejniethom u ma' kulhadd. Kulhadd irid jingħata l-ispazju biex jaħdem. Għandna bżonn

ta' saċerdoti li barra li jkunu attivi, ikunu aktar qrib ta' Alla u tal-Poplu tiegħu. Għandhom jaħdmu mhux għal xi ambizzjoni personali imma għall-glorja ta' Alla. Is-saċerdoti, fil-kliem, fil-ħidma u fit-tagħlim tagħhom għandhom jevitaw dak kollu li jgħib il-firda, u jsostnu dak li jgħib u jsaħħaħ il-komunjoni.

- Is-saċerdoti djoċesani għandhom irawmu dan is-sens ta' komunjoni mhux biss fil-parroċċi u l-gruppi afdati f'idejhom, iżda l-ewwelnett bejniethom. Għandhom jiġu inkuraġġiti laqgħat informali bejniethom u mal-mexxejja tagħhom, kif ukoll sens ta' ħbiberija u solidarjetà umana bejniethom. Dan kollu jkun għas-servizz tal-komunjoni.
- Għandhom imbagħad irawmu dan is-sens ta' komunjoni fil-parroċċi u l-gruppi afdati f'idejhom, fuq kollox billi juru rispettt, fiduċja u apprezzament għall-ħidma u d-doni diversi ta' kulhadd.
- Is-saċerdoti għandhom ikunu dejjem mismugħa u apprezzati, u jsibu, l-aktar mill-organi ċentrali, l-appoġġ meħtieġ meta jiġu bżonnu.
- Is-saċerdoti jiġu mhux biss imfiegħa imma mistenni minnhom li kull sena jagħmlu rtir ta' ġimgħa u kors ta' aġġornament teoloġiku-pastorali.
- Is-saċerdoti djoċesani għandhom jiġu mfiegħa jagħmlu esperjenzi pastorali u ta' Knisja barra minn xtutna minn żmien għal żmien, biex hekk jinfethu għal modi differenti ta' kif tgħix il-ħajja nisranija fil-milja tagħha.

## **Id-djkonat permanenti: ministeru ieħor fil-Knisja**

**25**

---

Id-djkonat permanenti kien ġie restawrat mill-Konċilju Vatikan II mhux minħabba nuqqas ta' saċerdoti u reliġjużi imma għax huwa karizma oħra fil-Knisja.<sup>26</sup> Id-djaku permanenti jagħni l-pastorali tal-Knisja, speċjalment fl-oqsma tal-karità u l-assistenza.

<sup>26</sup> Ara *Lumen Gentium*, 29.

- Is-Sinodu jitlob li jiġi studjat it-tifsir u s-siwi tad-djkonat permanenti. Għandha tiġi studjata bis-serjetà l-possibbiltà li jiġi introdott dan il-ministeru fil-komunità ekkleżjali Maltija.

## Is-sehem prezzjuż tal-mara fil-Knisja

26

Meta bħala Knisja nifhmu u ngħixu aktar x'jiġifieri komunjoni, dan jgħin biex napprezzaw aktar **is-sehem tal-mara** fis-socjetà, fid-dinja tax-xogħol u fil-Knisja stess mhux bil-kliem biss, imma fuq kollox bil-fatti.

- In-nisa jistgħu jkunu afdati b'oqsma ta' responsabbiltà fil-Knisja, ngħidu aħna bħala delegati ta' l-Arcisqof f'ċerti segretarjati (p.eż. ta' l-educazzjoni), kif ukoll f'kull struttura u organu tad-djoċesi fejn dan jew hu kontemplat mil-Liġijiet tal-Knisja jew inkella mhux eskluż minnhom.
- Nixtiequ wkoll li jintuża lingwaġġ inklużiv fil-liturgija u fid-dokumenti tal-Knisja lokali. Il-proċess tar-revizjoni tat-testi liturġiċi bil-Malti u l-kompożizzjoni ta' talbiet godda għandu jqiegħed din il-ħaġa fil-prattika.

## Ix-xhieda tal-ħajja konsagrata

27

Biex tkompli tkun dejjem isbaħ milli hi, huwa meħtieġ li bħala Knisja niskopru mill-ġdid kemm **il-kariżmi religjużi** kif ukoll **id-dimensjoni kontemplattiva** li hemm fiha. Dawn l-aspetti jgħinu lill-Knisja tkun dak li suppost tkun għall-bnedmin kollha. Il-ħajja konsagrata hi xhieda ta' l-esiġenzi radikali ta' l-Evangeliu u ta' l-Assolut fil-ħajja tal-bniedem. Dawk li jhaddnu l-ħajja konsagrata jagħtu “ruħhom għal Alla..., jimxu fuq il-passi ta' Kristu u jiċċdu d-dinja b'kull ma fiha biex, bi spirtu ta' faqar u b'qalb umli jaqdu lil Alla bil-fedeltà f'ħuthom”.<sup>27</sup> Biex jingħeleb in-nuqqas ta'

<sup>27</sup> Missal Ruman, Kolletta tal-Quddiesa għal xi Htiġijiet: Għar-Religjużi.

kredibilità, hu meħtieġ li tingħata xhieda kollettiva minn dawk li jhaddnu l-ħajja konsagrata.

Għalhekk ir-religjużi fil-Knisja għandhom jagħtu xhieda ta' ħajja komunitarja, l-ewwel u qabel kollox, **bejniethom stess**. Huma msejħin biex jagħtu "xhieda ta' dak il-pjan għall-għaqda li għandu jkun il-qofol tal-ġrajja tal-bniedem skond il-pjan ta' Alla u jwettquh".<sup>28</sup> Hu għalhekk li r-responsabbiltà u r-rwol tagħhom hu li jgħixu l-kariżma tal-komunjoni u jagħtu xhieda tagħha fil-Knisja u quddiem id-dinja. Għandhom "ikunu qalb waħda bejniethom, iqisu 'l xulxin l-istess, u jheggu 'l xulxin għall-imħabba u l-għemejjel tajba biex bil-ħajja qaddisa tagħhom jidhru kullimkien bħala xhieda veri ta' Ġesu".<sup>29</sup>

### **“Kemm hi ħaġa sabiħa u helwa li l-aħwa jgħammru flimkien!” (Salm 133,1)**

28

L-ispiritwalità tal-komunjoni hi meħtieġa biex tagħti l-ħajja lill-komunitajiet ta' ħajja konsagrata. Din l-ispiritwalità, kif għandha tingħex minn dawk li jhaddnu din il-ħajja, twassal għall-qdusija u għall-missjoni permezz tal-komunità. L-aħwa fil-komunità "isiru sacramenti ta' Kristu u tal-laqgħa ma' Alla... (u mezz żgur) biex jingħex il-kmandament ta' l-imħabba u l-komunjoni Trinitarja... F'ambjent bħal dan isir aktar faċli li wieħed jaċċetta lill-oħrajn u li jifhimhom aħjar. Qiegħed jiġi riskopert il-valur divin u uman ta' meta wieħed liberament ikun fi ħbiberija ma' l-oħrajn u jaqsam magħhom mumenti ta' mistrieħ u ta' rikreazzjoni, bħad-dixxipli miġbura madwar Ġesù l-Imgħallem".<sup>30</sup>

<sup>28</sup> Kongregazzjoni għar-Religjużi u Istituti Sekulari, *Vita e missione dei religiosi nella Chiesa: I. Religiosi e promozione umana* (1 ta' Awissu 1980), II, 24.

<sup>29</sup> Missal Ruman, Talba wara t-Tqarbin tal-Quddiesja għal xi Htiġijiet: Għar-Religjużi.

<sup>30</sup> Kongregazzjoni għall-Istituti ta' Ħajja Konsagrata u s-Socjetajiet ta' Ħajja Appostolika, *Istruzzjoni Nergħu nibdew minn Kristu* (19 ta' Mejju 2002), 29.

## L-għana tal-karizmi reliġjużi għall-ġid tal-Knisja

29

Il-Knisja f'Malta għandha ħafna x'tircievi mingħand il-membri tal-ħajja konsagrata, u huma għandhom responsabbiltà kbira lejn l-insara Maltin u lejn kull min jgħix fi gżiritna. Il-Knisja, li hi aħna lkoll flimkien, tħares lejn "l-eżempju ta' dawk il-komunitajiet fejn il-herqa għal xulxin tgħin biex tingħeleb is-solitudni, fejn il-komunikazzjoni ma' xulxin tteġġeg għall-qsim flimkien ta' kull responsabbiltà, fejn il-maħfra tfejjaq it-tigrib, u fejn jissaħħaħ l-impenn ta' kull wieħed fl-għaqda bejniethom. F'dawn il-komunitajiet in-natura tal-karizma tagħhom tmexxi l-enerġiji ta' kulhadd, twettaq il-fedeltà tagħhom u twassal għal għan wieħed l-apostolat ta' kulhadd".<sup>31</sup>

Bil-koperazzjoni u l-kollaborazzjoni tagħhom ma' l-lsqfijiet, mal-kleru djoċesan, ma' reliġjużi oħra u mal-lajċi, ir-reliġjużi jkomplu jpoġġu fil-prattika l-għana tal-karizmi tagħhom, u "jgħinu l-Knisja turi dejjem aktar fil-fond l-għaqda intima tagħha ma' Alla u l-għaqda tal-ġens kollu tal-bnedmin".<sup>32</sup>

- Għandhom jikkollaboraw u jagħmlu proġetti ma' reliġjużi oħra u mal-membri kollha tal-Knisja, l-aktar fil-kuntest tal-pjan pastorali tad-djoċesi. Huwa importanti li filwaqt li ssir din il-kollaborazzjoni, tibqa' tidher, tinħass u tingħex il-karizma proprja tal-familji reliġjużi differenti. Barra xhieda komunitarja, insemmu l-ħtieġa ta' xhieda ta' profezija li toħroġ mir-radikalità ta' ħajja skond l-Evangeliu.
- Inizjattivi godda mir-reliġjużi għandhom jġu mistħarrġa fid-dawl tal-ħtiġijiet tal-Poplu ta' Alla u speċjalment ta' dawk li huma l-iktar fil-bżonn u fil-kuntest tal-pjanifikazzjoni tad-djoċesi.

<sup>31</sup> Gwanni Pawlu II, Ezortazzjoni Apostolika *Vita Consecrata* (25 ta' Marzu 1996), 45.

<sup>32</sup> *Ibid.*, 46.

- Il-komunitajiet ta' ħajja konsagrata għandhom jagħmlu promozzjoni aħjar tal-kariżma tagħhom (jigifieri tissaħħaħ aktar il-pastorali vokazzjonali għall-ħajja konsagrata).
- Ikompli bis-sħiħ l-isforz biex ikun hawn monasteru ta' kontemplattivi rġiel ġewwa Malta.
- Barra minn hekk, b'kuraġġ għandna nilqgħu l-isfidi ta' forom ġodda ta' ħajja konsagrata, fosthom anke dik ta' l-Istituti Sekulari. Għalhekk irridu nkunu miftuħin għal forom ġodda ta' ħajja konsagrata lil Alla, kemm fi gruppi kontemplattivi, kif ukoll f'dawk appostoliċi.
- L-ordnijiet reliġjużi jiftħu l-kunventi tagħhom biex lajċi jkunu jistgħu jagħmlu esperjenza ta' spiritwalità u ta' kontemplazzjoni. Il-monasteri tal-klawsura jkunu mħegġa biex jgħinu lill-komunità nisranija fil-mixja spiritwali tagħha billi joffru servizzi ta' akkumpanjament spiritwali, u fejn hu possibbli, ta' rtiri.

## Kuntatti lil hinn minn xtutna

30

---

Il-komunjoni għandha titħaddem fir-relazzjoni tagħna ma' djoċesijiet oħra. Qabel xejn mad-Djoċesi ta' Għawdex, fejn ikun hemm il-possibbiltà ta' djalogu kontinwu fuq il-livelli kollha, ibda mill-Konferenza Episkopali, kif ukoll fi strutturi oħra fi ħdan iż-żewġ djoċesijiet li jkunu qed ifasslu *policies* maġġuri ta' pastorali.

Il-vokazzjoni partikulari ta' Malta hi li tibni pontijiet bejn l-Afrika u l-Ewropa, u dan jista' jseħħ permezz ta' djalogu bejn il-kulturi u r-religjonijiet. Kif heġġigna s-suċċessur ta' Pietru, irridu nkomplu t-tradizzjoni ta' ospitalità, u l-impenn tagħna favur il-libertà, il-ġustizzja u l-paċi.<sup>33</sup>

<sup>33</sup> Ara Ġwanni Pawlu II, Diskors tat-Tluq, Ajruport Internazzjonali ta' Malta (9 ta' Mejju 2001).

Il-komunjoni għandha tidher fir-relazzjonijiet tagħna ma' membri ta' religjonijiet oħra fil-Mediterran, fl-Ewropa u fid-dinja.

- Għalhekk biex ngħixu l-komunjoni fuq livell wiesa' għandna nżommu rabtiet ħajja ma' kattolici u nsara oħra barra minn pajjiżna, speċjalment fi gruppi u movimenti internazzjonali. Għandna nheggu lill-membri Maltin jgħixu esperjenzi ta' Knisja barra minn xtutna, u nistiednu barranin fostna.
- Bi spirtu ta' kreattività, il-Knisja f'Malta għandha tistudja inizzjattivi ta' ħidma pastorali fost eluf ta' turisti li jżuru pajjiżna kull sena, u nies barranin oħra li għal xi raġuni oħra jgħixu fostna.
- Tajjeb li jkun hemm proġetti konkreti ta' dialogu bejn ir-religjonijiet li jinstabu fil-Mediterran jew bejn denominazzjonijiet insara. Dan jista' jsir, per eżempju, permezz tal-Fakultà tat-Teologija.

**“... u hobb lil għajrek  
bħalek innifsek” (Mt 22,39)**

**31**

---

Din il-viżjoni ta' Knisja-komunjoni tfisser li “nieqfu lill-ħajriet egoistiċi li jaqbd u magħna bla waqfien u jqanqlu l-kompetizzjoni, karririzmu, sfiduċja u għira. Ejjew ma nitqarrqux: jekk ma nimxux f'din it-triq spiritwali, l-istrutturi esterni tal-komunjoni ftit li xejn jistgħu jkunu ta' siwi għalina. Isiru mekkaniżmi mingħajr ruħ, ‘maskri’ ta' komunjoni, aktar milli mezz li jfissru din il-komunjoni u jgħinuha tikber u tiżviluppa”.<sup>34</sup>

<sup>34</sup> *Novo Millennio Ineunte*, 43.



Għalhekk irridu flimkien ninfetħu għal spiritwalità anqas individwalista – bla ma nittraskuraw spiritwalità profundament personali u għaqda intima ma' Alla – u aktar miftuħa għall-oħrajn. Niftakru li t-tieni kmandament hu bħall-ewwel wieħed u li huma inseparabli.



### **KAP III**

**DIXXIPLI TA' KRISTU IMPENJATI  
FIL-QADI TA' L-AHWA KOLLHA**

## Iċ-ċentralità ta' Kristu l-Mulej, il-Qaddej ubbidjenti

32

Il-Knisja hija l-Ġisem Mistiku ta' Kristu. Kull riflessjoni teoloġika u pastorali dwar il-Knisja għandha tisfaq dwar iċ-ċentralità ta' Kristu l-Mulej, li jagħti ħajja u qawwa u direzzjoni lill-Knisja tiegħu bl-għoti ta' l-Ispirtu s-Santu, li jmexxiha lejn il-Missier biex hekk ilkoll ikollna sehem fil-komunjoni tal-ħajja Trinitarja. Kristu huwa “l-Alfa u l-Omega, l-ewwel u l-aħħar, il-bidu u t-tmiem” (Apok 22,13); huwa dak “li minnu tibda u fih tintemm il-fidi tagħna” (Lh 12,2).

Il-viżjoni li qed nipproponu ta' Knisja bħala komunjoni ta' ministeri tiffoka fuq Kristu, “it-triq li twassalna għand (il-Missier), il-verità li teħlisna, il-ħajja li timliena bil-hena”.<sup>35</sup> Il-ħarsa tagħna, l-insara Maltin, trid tkun imsammra “fuq il-wiċċ ta' Kristu”.<sup>36</sup> Huwa wiċċ it-tbatija li tifdi, it-tbatija rebbieha li ssib il-quċċata tagħha f'wiċċ Kristu Rxoxt.<sup>37</sup> Mela, “il-kontemplazzjoni tal-Knisja ta' wiċċ Kristu ma tistax tieqaf biss fuq ix-xbieha ta' l-Imsallab. **Huwa Dak li qam minn bejn l-imwiet!** Kieku ma kienx hekk, kieku fiergħa hi l-predikazzjoni tagħna u fiergħa wkoll il-fidi tagħna (ara I Kor 15,14)”.<sup>38</sup>

Filwaqt li nsammru l-ħarsa tagħna fuqu u nibnu ħajjitna fuq dan il-pedament, aħna rridu nfasslu l-eżistenza kollha tagħna u l-komunjoni ta' bejnietna fuq l-eżempju li jagħtina Ġesù. Hu, li hu l-Qaddis u l-Qaddej ubbidjenti tal-Missier, qiegħed isejhilna biex nagħtu widen għall-istedina tiegħu li noqogħdu f'riglejh u nkunu dixxipli tiegħu. Bħal Kristu l-Qaddej irridu ngħidu: “Sidi l-Mulej tani lsien ta' wieħed jitgħallem, biex nagħraf

<sup>35</sup> Talba Ewkaristika V, Prefazju C.

<sup>36</sup> *Novo Millennio Ineunte*, 16.

<sup>37</sup> Ara *ibid.*, 25-28.

<sup>38</sup> *Ibid.*, 28.

ngħin lill-għajjen b'xi kelma. Ta' kull filgħodu jqajjimli 'l widinti biex nisma' bħal wieħed jitgħallem. Sidi l-Mulej fetaħli widinti, u jien ma webbistx rasi, ma rgajt x lura" (Is 50,4-5). Il-Knisja li tgħammar għewwa Malta tixtieq tkun aktar qaddisa. Aħna, il-membri ta' din il-Knisja, imxennqin għall-qdusija, u nixtiequ nimitaw lil Ġesù fil-qadi tiegħu ta' dawk kollha li talbu l-għajjnuna tiegħu.

## Dixxipli ta' Kristu 33

---

Għax il-Knisja f'Malta tixtieq tkun aktar kristoċentrika, aħna, il-membri tagħha, irridu nifhmu aktar x'jiġifieri nkunu dixxipli ta' Kristu, u nfittxu li nkunu hekk tabilhaqq. Kristu huwa l-Imgħallem waħdieni tagħna, dak li għandu l-kliem tal-ħajja ta' dejjem (ara Ġw 6,68). Aħna nixtiequ nimitaw lil Marija, Omm Ġesù, li għexet b'mod perfett id-dixxipulat. Hi mhux biss laqgħet il-Kelma ta' Alla,<sup>39</sup> imma baqgħet tgħozżha f'qalbha (ara Lq 2,51) u għexitha fil-milja kollha tagħha tul ħajjitha kollha.<sup>40</sup> Nixtiequ nimitaw ukoll lil Marija ta' Betanja li kienet tħobb tinzel "bilqiegħda f'riglejn il-Mulej tisimgħu x'kien qiegħed jgħid" (Lq 10,39).

Għax nixtiequ nkunu dejjem aktar dixxipli skond il-qalb tal-Mulej, kollna mxennqin għalih, irridu nisimgħu b'attenzjoni akbar il-Kelma ta' Alla. Din il-Kelma, kemm-il darba nilqgħuha bis-sincerità kollha, tibdilna mill-qiegħ, iddawwal il-passi tagħna, u, permezz tad-dixxerniment, tgħinna nagħmlu dawk l-għażliet li jrid il-Mulej fil-ħajja tagħna, kemm dik personali, kif ukoll bħala Knisja: "Bħalma x-xita u s-silġ jinżlu mis-smewwiet, u ma jerġgħux lura mnejn għew bla ma jsaqqu l-art, imma jgħegħluha tnissel u tnibbet, u tagħti ż-żerriegħa 'l min jizra' u l-ħobż 'il min jiekol, hekk jiġri minn kelmti: hija toħroġ minn fommi, u ma terġax lura vojta, imma tagħmel dak li jogħgħob lili, u ttemm dak li nkun bgħattha tagħmel" (Is 55,10-11).

<sup>39</sup> Ara *Lumen Gentium*, 64.

<sup>40</sup> Ara *ibid.*, 56-59.

## Aktar ma nkunu qrib ta' Kristu aktar nindunaw bil-ħtieġa tal-konverżjoni

34

Filwaqt li nsostnu ċ-ċentralità ta' Kristu fil-ħajja tagħna u fil-ħajja tal-komunità nisranija, irridu qabel kollox **nirringrazzjaw 'l Alla** għall-ħafna tajjeb li hemm fil-Knisja ta' Malta u fil-ħajja tagħha.<sup>41</sup> Nixtiequ nkomplu nibnu fuq dan. Fl-istess waqt, il-Knisja – biex tkun fidila għas-sejha tagħha – trid tħares sew fil-mera tal-Kelma ta' Alla, tara u teżamina t-tikmix tagħha, u b'sincerità kbira tammetti li teħtieġ **konverżjoni kontinwa personali u ekkleżjali**.

Fejn tidhol il-konverżjoni, kull persuna, grupp jew moviment, u kull struttura ekkleżjali teħtieġ li umilment tibda minn fejn fil-fatt hi, u twieġeb għall-isfida li, waqt li tgħix ħajja aktar konformi ma' l-Evangelju, tħaddan u tgħix il-komunjoni skond il-kariżma partikulari tagħha. Din il-konverżjoni għandha tidher ukoll fi tħaddim aktar effikaċi ta' l-istrutturi eżistenti li għandha l-Knisja. Il-konverżjoni tibbaża ruħha fuq l-esperjenza tad-dgħufija u “faqar ta' l-ispirtu”.

Aħna wkoll Knisja ta' midinbin, Knisja li dejjem tissaffa u tiggedded, u dan m'għandux ibeżżagħna. Permezz tal-konverżjoni li tkellimna dwarha, il-ħajja tal-Knisja ssir aktar ewanġelika. L-Evangelju jixxandar bix-xhieda ta' ħajjitna. Hemm bżonn nagħtu xhieda aktar qawwija ta' solidarjetà u ta' komunjonijoni ma' kull min hu batut. L-għażla tal-fqar hi għażla li tinkludi lil kulħadd, u timplika l-konverżjoni tal-komunità kollha. Il-fqar “jaħbu” u jirrivellaw lil Kristu, speċjalment fil-misteru tas-salib.

- Biex din il-konverżjoni li qegħdin nitkellmu dwarha tkun aktar kredibbli u tissarraf l-konverżjoni ta' strutturi, il-Knisja tara li tqiegħed ir-riżorsi tagħha (persuni, kapaċitajiet, finanzi, postijiet, djar, skejjel,

<sup>41</sup> Ara l-Ittra Pastorali ta' Mons. Arcisqof Ġużeppi Mercieca, *Fil-Bidu ta' Sinodu Djoċesan* (21 ta' Settembru 1999).

kunventi) għas-servizz tal-fqar “għodda” u l-inqas ixxurtjati fis-soċjetà Maltija. Wasal iż-żmien li l-Knisja tistudja xi prijoritajiet għandu jkollha fl-oqsma pastorali, u b'mod speċjali tqis sewwa l-ħidmiet soċjali tagħha humiex qed jilħqu l-persuni l-aktar fqar tas-soċjetà Maltija.

- Issir katekezi sistematika fil-parroċċi dwar il-Knisja bħala **komunjoni vera**. Din il-katekezi ssir fuq livell “kapillari”, jiġifieri li jilħaq kemm jista' jkun nies b'mod personali.

## Liturgija ħajja u skola ta' talb

35

---

Fiċ-ċelebrazzjonijiet liturġiċi u fil-laqgħat li torganizza għal diversi kategoriji, il-Knisja għandha tħossha prijorità li lin-nies toffrilhom **esperjenza ta' Alla**. U għax Alla huwa l-kreatur, minflok nipprezentaw ritwali sterjotipati u anakronistiċi – kif jiġri kemm-il darba fil-liturgija tagħna l-aktar dik marbuta ma' xi festi – jeħtieġ li nwasslu liturgija ħajja, friska u kreattiva. Il-Knisja għandha tgħallem lil kulhadd x'jiġifieri titlob.

Il-Knisja għandha tkun **skola ta' talb**. It-talb jeħtieġ li ma jibqax jiġi pprezentat bħala eżercizzju primarjament individwalistiku ta' tikrib iżda tajjeb li nsaħħu l-perspettiva komunitarja u soċjali tiegħu. Inħeggu li f'kull parroċċa ngħixu mill-aħjar li nistgħu l-Ewkaristija, il-qalba tal-komunjoni. Iċ-ċelebrazzjonijiet liturġiċi għandhom ikunu tassew ċelebrazzjoni tal-ħajja tal-poplu li jemmen u li jesperjenza lil Alla fil-ħajja tiegħu ta' kuljum.

- Nixtiequ Knisja b'aktar tagħlim u riflessjoni u b'aktar liturġiji awtentici. Mill-“evangelizzazzjoni l-għdida” rridu ngħaddu għal ħajja sagramentali integrata mal-ħajja ta' kuljum.
- Kull parroċċa tiegħu bis-serjetà l-formazzjoni fit-talb u fis-smiġħ tal-Kelma.<sup>42</sup>

<sup>42</sup> Is-sugġett tal-liturgija hu ttrattat fit-tul fid-dokument tas-Sinodu *Liturgija u Sagramenti*.

## Knisja li għandha x'titgħallem mill-umanità wkoll

36

---

Nistgħu ngħidu li l-Knisja wkoll hija “dixxiplu” għax aħna, il-membri tagħha, dejjem infittxu u nsibu l-ġdid fit-teżor bla qiegħ li huwa l-Mulej Ġesù. Filwaqt li tibqa' dixxiplu **biss** b'rabta ma' Kristu, il-Knisja tista' titgħallem mill-umanità u mill-esperjenza tagħha dwar dawk li huma t-tamiet u x-xewqat, il-ħtigijiet u l-uġiġ tagħha, kif ukoll titgħallem mill-bnedmin dwar il-mezzi umani l-aktar adatti biex twassal l-Aħbar it-Tajba. Aħna, il-membri tagħha, għandna ħafna x'nitgħallmu kemm mingħand xulxin, kif ukoll mingħand bnedmin oħra li jhaddnu saħansitra twemmin ieħor. Fl-istess waqt, lesti nisimgħu u npoġġu fis-seħħ il-Kelma ta' l-Imgħallem tagħna, Kelma li dejjem teħles.

- Ikun tajjeb li nfittxu noholqu mekkanizmi ta' djalogu ma' professjonisti f'bosta oqsma tas-socjetà Maltija u magħhom niflu s-sitwazzjonijiet li qed isibu ruħhom fihom.

## Inkunu melħ, dawl u ħmira

37

---

Aktar ma jkollna lil Kristu fiċ-ċentru tal-ħajja tagħna, aktar nistgħu nkunu Knisja profetika. Knisja li fil-ħajja, fl-imgħiba, fil-pastorali u fid-deċiżjonijiet tagħha tkun verament profetika tkun **Knisja kuraġġuża**, Knisja li ma tibzax tkun **sinjal ta' kontradizzjoni** fix-xhieda li tagħti. Hija xhieda li sseħħ fil-għotja sħiħa li aħna l-imgħammdin nippruwaw ngħixu. Jekk aħna nixtiequ ngħixu b'impenn akbar il-vokazzjoni nisranija u profetika tagħna għandna nieħdu bħala sfida l-kmand ta' Kristu li nkunu l-**melħ** li jagħti t-togħma lis-socjetà Maltija, id-**dawl** li jdawwal il-qlub ta' dawk li jinsabu fid-dlam, u l-**ħmira** li tgħolli l-għagna soċjo-politika u kulturali tagħna.

- Dan ifisser, per eżempju, li l-Knisja tkompli tinkuraġġixxi lajċi fformati, l-aktar membri ta' għaqdiet u movimenti jagħtu sehemhom, fost l-oħrajn, fil-qasam tal-politika (nazzjonali u fil-kunsilli lokali),

tat-trejdunjonizmu u ta' l-ekonomija. Il-Knisja tistieden lill-għaqdiet u lill-movimenti stess biex jinkuraġġixxu lill-membri tagħhom jagħmlu dan. L-istrutturi ċiviċi wkoll huma lok ta' evangelizzazzjoni u xhieda daqs kemm huma l-individwi.

- Komunjonijiet m'hijiex tassew komunjonijiet jekk ma jkunx hemm komunità li tappoġġja lill-membri tagħha. Għalhekk, filwaqt li l-komunità nisranija tneqqa lill-individwi li huma kapaċi u li huma tassew imsejja minn Alla sabiex ikunu fl-oqasma tal-politika, tat-trejdunjonizmu, ta' l-ekonomija u ta' tmexxija f'diversi professjonijiet, tagħmel minn kollox li tipprova strutturi u persuni li jkunu tassew ta' appoġġ lil dawk li jidhru għal din il-missjoni.

- Hemm bżonn ukoll li waqt il-formazzjoni tagħhom il-lajċi jgħu fformati wkoll fis-sens ta' kuxjenza professjonali u etika u li dan isir għall-professjonijiet kollha. Il-Knisja tista' tneqqa lill-Gvern biex dan jagħti formazzjoni etika, speċjalment f'dawk l-oqasma fejn dan huwa l-aktar meħtieġ. Il-Knisja mbagħad toffri l-kontribut tagħha fi programm bħal dan permezz ta' *personnel* speċjalizzati.

## Djalogu u kollaborazzjoni

38

---

Knisja li trid tkun dejjem aktar melħ, dawl u ħmira, tħoss il-ħtieġa li sseddaq id-djalogu, qabel kollox bejn l-istess membri tal-Knisja-komunità. Dan ifisser li nisimgħu lil xulxin u nagħtu widen lil xulxin, biex nimxu flimkien. Għandna ħafna rizorsi umani, imma li f'diversi każi huma sparpaljati. Aktar minn ħafna jaħdmu flimkien, insibu diversi li jibnu l-“knejjes” tagħhom. Mhux dejjem ħdimna flimkien bħal aħwa u dixxipli ta' Ġesù. Mhux dejjem għaqqadna l-forzi u mhux dejjem qdejna lil xulxin. Irridu ngħidu li aħna Knisja li hija għanja b'qawsalla ta' għaqdiet, movimenti u gruppi, imma li sfortunatament mhux dejjem jaħdmu id f'id u b'għan wieħed.

- Biex verament inkunu melħ, dawl u ħmira, hemm bżonn kbir li l-għaqdiet jaslu biex jibdlu l-mentalità u l-atteġġjamenti magħluqa



li xi minn daqqiet uħud iħaddnu, u jitgħallmu japprezzaw u jifirħu fid-diversità u l-kumplimentarjetà tagħhom. Hekk, ipogġu l-kariżma partikulari tagħhom għas-servizz tal-komunità. **Forum** imgedded ta' l-għaqdiet Kattoliċi għandu jzomm dan bħala prijorità.

## Pjanifikazzjoni fuq kull livell

---

**39**

Dixxerniment fuq livelli differenti jgħin biex ikun hemm pjanifikazzjoni aħjar. Viżjoni ċara, pjanifikazzjoni skond objettivi u tmexxija b'saħħitha jgħinu l-Knisja taqdi aħjar il-missjoni tagħha. Huwa importanti ħafna li l-bidliet proposti permezz tal-pjanifikazzjoni jilħqu lil kull membru tal-Knisja.

- Għalhekk huwa importanti li l-kunċett u l-esperjenza ta' Knisja-komunjoni jiġi rrealizzat fuq bażi djoċesana, fil-ħidma tal-Kurja u fl-istrutturi tagħha, fuq bażi parrokkjali u fuq bażi ta' komunitajiet żgħar (p.eż. żoni, kategoriji ta' nies, postijiet tax-xogħol, *neighbourhoods*). Għandu jitħaddem aktar l-idejal li parroċċa tkun **komunità ta' komunitajiet**. L-'edizzjoni' tal-Knisja li n-nies jaraw u jaqraw hija l-parroċċa. Importanti li jinstab mezz u tingħata l-għajnuna biex l-idejat ta' formazzjoni, komunjon, eċċ. jaslu u jitwettqu fil-parroċċa.
- Il-pjanifikazzjoni djoċesana għandha tieħu in konsiderazzjoni n-numru dejjem jonqos ta' saċerdoti, u għalhekk ix-xogħol fdat f'idejhom għandu jerga' jiġi definit minn żmien għal żmien.
- Inħossu li wasal iż-żmien, li bħalma sar fi djoċesijiet oħra, il-Knisja f'Malta tagħmel id-dixxerniment meħtieġ dwar l-għaqdiet u l-movimenti fid-djoċesi.

## Użu tajjeb tar-riżorsi umani li għandha l-Knisja

---

**40**

Huwa ta' ġid kbir għall-Poplu kollu ta' Alla f'Malta jekk inkunu aktar professjonali fl-użu tajjeb tar-riżorsi umani li għandna. Xi strutturi

tradizzjonali għandhom il-valur u s-siwi tagħhom, imma hu meħtieġ li jkollna l-kuraġġ li ninfetħu għal esperjenzi godda. Il-volontarjat hu ta' min jinkuraġġih, imma ma nistgħux “niddubbaw” biss b'li nsibu. Fost ir-rizorsi li għandha l-Knisja, hemm numru dejjem jikber ta' lajċi kwalifikati fil-qasam ta' l-istudji reliġjużi.

- Il-lajċi gradwati fl-istudji reliġjużi, flimkien ma' lajċi oħra impenjati f'oqsma diversi, għandhom jiġu mfittxija bħala rizorsa billi jagħtu kontribut f'oqsma li m'humiex speċifikament tas-sacerdot, biex dan ikun jista' juża l-enerġiji tiegħu fejn verament hemm bżonnu.
- Neħtieġu f'bosta oqsma *personnel* kwalifikat f'hiliet maniġerjali u f'hiliet organizzattivi.
- Tajjeb li jitnieda studju ta' kif il-Knisja tista' tiggenera aktar fondi sabiex tkun tista' tiffinanzja u tissussidja proġetti u ħidmiet pastorali.

## Minn Dixxipli għal Appostli

41

---

Biex ikollna l-qalb mimlija heġġa ta' appostlu u xandâr, huwa meħtieġ li qabel kollox ikollna l-widna attenta ta' dixxiplu. Għalhekk nifhmu li qabel ma l-insara joħorġu jevangelizzaw **iridu jkunu huma stess evanġelizzati**.<sup>43</sup> Iridu jkunu l-insara l-ewwel li jkunu dixxipli u jgħixu l-Evanġelju. Huwa importanti li niftakru li dan il-proċess ta' evanġelizzazzjoni ma jiqafx. L-evanġelizzazzjoni kontinwa hi għall-membri kollha tal-Knisja, jiġifieri għalina lkoll. Il-problemi li naffaċċjaw għandha tinstabilhom soluzzjoni fid-dawl ta' l-Evanġelju. Għandna nkunu lesti li nitbiegħdu minn pastorali sagramentalizzata żżejjed biex noqorbu lejn pastorali mibnija fuq l-evanġelizzazzjoni.

- Irid isir u jitwettaq programm serju ta' formazzjoni kontinwa (jiġifieri tagħlim u approfondiment tal-fidi) għall-kategoriji kollha. Il-Knisja għandha tonfoq ir-rizorsi tagħha fi programmi bħal dawn.

<sup>43</sup> Ara Pawlu VI, Eżortazzjoni Appostolika *Evangeli Nuntiandi* (8 ta' Diċembru 1975), 15.

- Għandna nfasslu pjan u programm ta' evanġelizzazzjoni għall-adulti fuq żewġ linji: (i) f'komunitajiet żgħar, u (ii) permezz tal-*media*. Dan isir fil-qafas ta' Istitut ta' Formazzjoni Pastorali.<sup>44</sup>

## Il-karizma missjunarja tal-Knisja f'Malta

42

Il-Knisja li hi f'Malta – li taf twelidha lill-Appostlu tal-Ġnus – tkun profetika billi tagħraf **il-karizma missjunarja bħala waħda mill-karizmi speċjali tagħha**. Għalhekk bħala Knisja rridu nħarsu 'l barra minn xtutna, u nkunu Knisja ġeneruża ma' popli oħra, kif għamilna fl-hoddi qrib, speċjalment mal-Knisja fil-Brazil. Il-Knisja tagħna għandha tikber fil-konvinzjoni li tkun miftuħa għall-Knisja universali, kemm mil-lat ta' rizorsi kif ukoll mil-lat ta' *personnel*.

- Il-Knisja għandha tkompli toħloq skemi ta' għajjuna konkreta għal dawn il-missjunarji.
- Il-formazzjoni fis-Seminarju għandha tteġġeġ lil dawk li qed iħejju ruħhom għas-sacerdozju biex jirriflettu bis-serjetà dwar il-possibbiltà ta' ħidma missjunarja, anke għal xi numru definit ta' snin tal-ministeru presbiterali tagħhom.
- Tajjeb li ninkuraġġixxu aktar każi ta' *twinning* bejn parroċċi f'Malta u parroċċi fil-missjoni. B'mod alternattiv jew kumplimentari għal dan, ta' min jaħdem biex isir *twinning* bejn l-arċidjoċesi tagħna u djoċesi fil-missjoni. Dak li qed jiġi sugġerit għandu jkun ikkunsidrat fi spirtu ta' komunjoni djoċesana. Għandna wkoll inkomplu ninkuraġġixxu missjunarji lajċi biex iħallu xtutna. B'"missjoni" (f'dan is-suggeriment u dak ta' qablu), m'aħniex nifhmu biss l-artijiet tradizzjonalment assoċjati mal-missjoni, imma nirreferu wkoll għal postijiet oħra anke fl-"ewwel dinja" fejn hija meħtieġa r-rievanġelizzazzjoni.

<sup>44</sup> Dan l-Istitut jissemma f'diversi dokumenti oħra tas-Sinodu.



## **KAP IV**

**KNISJA-OHT LI TAKKUMPANJA**

**L-BNEDMIN KOLLHA**

**FIT-TOROQ TAL-HAJJA**

## Il-bniedem hu t-triq għall-Knisja

43

Digà tkellimna fid-dokument dwar kemm il-Knisja f'Malta għandha tkun dejjem aktar sagrament u skola ta' komunjoni. Il-pedament ta' din il-komunjoni fost il-membri kollha tal-Poplu ta' Alla hija l-ħajja Trinitarja. Tkellimna wkoll kif aħna l-insara Maltin imsejħin biex insammru ħarsitna fuq Ġesù, inkunu dixxipli tiegħu u għalhekk nimitawh b'ħajja ta' qadi. Issa, f'din is-sezzjoni se nikkoncentraw fuq kif il-Knisja, permezz tas-sehem tagħna, hija msejħa biex takkumpanja lill-bniedem, Knisja li tkun qrib tal-batut u ta' l-imbiegħed. Ix-xbieha li qegħdin nużaw hija ta' **Knisja-oħt.**

Għalhekk aħna konvinti “li l-Knisja ma tistax tifhem lill-bniedem u lis-soċjetà billi tpoġġi lilha nfisha f'qagħda 'l fuq jew 'il barra mis-soċjetà, imma billi tkun f'solidarjetà sħiħa mal-bniedem fejn qiegħed... Il-Knisja ma tistax tkun l-Arka ta' Noè u 'l fuq minn kull mewġ li qed iħabbat lis-soċjetà”.<sup>45</sup> Żgur li m'għandniex ninsew it-tradizzjoni twila – anzi nistgħu ngħidu tradizzjoni ġejja mill-bidunett – fejn membri tal-komunità nisranija fittxew li jkunu qrib mhux biss ta' xulxin fil-bżonnijiet li nqalgħulhom, imma ta' bnedmin oħra mingħajr distinzjoni ta' reliġjon, klassi, kultura jew lewn.

Fil-fatt, il-persuna umana hi t-triq għall-Knisja: “Għalhekk billi l-bniedem hu t-triq għall-Knisja, it-triq għall-ħajja tagħha ta' kuljum, għall-esperjenzi tagħha, għall-missjoni u t-tbatija tagħha, jeħtieġ li l-Knisja ta' lllum tagħraf b'mod dejjem ġdid is-'sitwazzjoni' tal-bniedem”.<sup>46</sup>

<sup>45</sup> Segreterija Pastorali ta' l-Arcidjoċesi ta' Malta, *Lejn Knisja Adulta – Pass Deciziv lejn Pjan Pastorali għas-Snin '90*, Malta 1993, 1.2.2.

<sup>46</sup> Ġwanni Pawlu II, Enciklika *Redemptor Hominis* (4 ta' Marzu 1979), 14.

## Knisja relevanti għall-bniedem ta' Illum

44

Għal ħafna sekli l-Knisja f'Malta fittxet li tagħraf is-sitwazzjoni tal-poplu u tkun qribu. Fil-fatt, impenjat ruħha b'diversi modi fil-kamp tal-karità. Daret bil-morda u dawk fil-bżonn, dewwiet il-feriti tagħhom, għallmet, u ħadet ħafna inizjattivi fil-qasam tad-djkonija. Illum, għalkemm dan għadha tipprova tagħmlu, qiegħda ssib ruħha titħabat mal-mewg. Kultant tistħajjlha biċċa sufra titbandal fuq iċ-ċafċif tal-baħar kbir ta' soċjetà pluralista u ta' dinja globalizzata. U quddiem dan kollu **tixtieq u tfittex li tkun relevanti**. Imma biex nibqgħu relevanti għas-soċjetà, għandna naħarbu kull tentazzjoni ta' kompromess biex nibqgħu popolari. Irridu nkunu krejattivi u nsibu oqsma ta' tbatija u bżonn li jkunu mwarrbin u nidhlu aħna fihom biex ngħinu. Irridu nibnu komunitajiet fil-bażi li jiċċentraw fuq il-Kelma ta' Alla u fuq problemi soċjali. Il-“qari” ta' problema soċjali fid-dawl tal-Kelma joħloq u jsostni l-komunità.

## Għażla preferenzjali tal-fqar u l-emarginati

45

Huwa wkoll importanti li jikber is-*sense of belonging* fejn dan jinħass nieqes. Nemmu li għal settur kbir ħafna mill-poplu Malti, il-Knisja għadha relevanti. Imma jidher li hemm numru dejjem jikber ta' nies li għal xi raġuni jew oħra jħossuhom maqtugħin jew imweggħin jew imbegħdin mill-Knisja. Għandna nagħmlu minn kollox biex lil dawn nagħtu kashom, nisimgħuhom u nuruhom bil-fatti li nħobbuhom b'għożza kbira.

- Trid tkompli ssir f'moħħna u f'qalbna **għażla preferenzjali tal-fqar u l-emarginati ta' żmienna**. Il-poplu għandu jigi edukat iħares lejn dawn in-nies kif ħares lejhom Kristu.<sup>47</sup>

<sup>47</sup> Dan is-sugġett hu ttrattat fid-dokument tas-Sinodu *Djkonija u Ġustizzja*.

## Impenn soċjali

46

L-għażla preferenzjali tal-fqar tfisser impenn imġedded fl-oqsma tal-gustizzja soċjali. Tfisser konverżjoni radikali tal-moħħ u tal-qalb, kif ukoll is-solidarjetà bħala stil ta' ħajja. Dan kollu jseħħ bis-serjetà meta l-Knisja tara li ma ssir l-ebda diskriminazzjoni ingusta kontra dawk ta' twemmin differenti jew li jgħixu stil ta' ħajja differenti minn dak li tippriedka hija.

- Għandhom jiġu studjati u mhegga esperjenzi komunitarji minn religjużi, saċerdoti u/jew lajċi f'żoni żvantaggjati f'Malta.
- Il-Knisja f'Malta, fit-tqassim tar-rizorsi tagħha speċjalment ta' *personnel*, twettaq fil-prattika l-għażla tal-fqar billi timpenja l-aħjar rizorsi fejn l-aktar hemm ħtieġa minħabba raġunijiet soċjali, demografiċi jew ta' natura oħra.
- Jeħtieġ ukoll li t-Tagħlim Soċjali tagħha jkun parti mill-predikazzjoni ordinarja tal-Knisja u jiffirma r-ruħ tar-relazzjonijiet fl-istrutturi kollha tagħha biex isir aktar magħruf mill-kategoriji kollha tal-poplu tagħna.
- Jitkomplu u jissahhaħ ix-xogħol tad-*Discern* dwar l-Osservatorju tal-Faqar u s-Sinjali taż-żminijiet.

## Biex inkunu profetiċi rridu nħaddnu u ngħixu r-radikalità ta' l-Evangeli

47

Għalkemm il-Knisja f'Malta – qed nifhmu bi Knisja kemm l-awtoritajiet kif ukoll kull membru ieħor: saċerdoti, religjużi, lajċi, nisa u rġiel – minn żmien għal żmien tkellmet fuq xi *issues* sħan, xi wħud dehrilhom li ġieli qisha tibza' tkun profetika jew inkella qagħdet lura milli tiegħu pożizzjoni u azzjoni. Dehrilhom li, kemm-il darba, il-prudenza żejda ħonqot l-inizjattiva u l-profezija. Allura dehrilhom li mhix qiegħda tilqa' b'mod sħiħ l-isfida li twassal **ir-radikalità ta' l-Evangeli**.

Aħna l-insara Maltin irridu nifhmu aktar il-ħtieġa li nieħdu l-Kelma ta' Alla bis-serjetà, nippruvaw ngħixuha u nagħtu xhieda. Irridu nkunu aħna, il-membri tal-Knisja oħt u qaddejja, l-ewwel li ngħixu u nagħtu xhieda tar-radikalità ta' l-Evangēlju, speċjalment fl-għażla tal-faqar u tal-fqar. L-enfasi tagħna għandu jkun fuq is-smiġħ tal-Kelma li jwassal għal bidliet radikali. Bħala Knisja li hi oħt u qaddejja, għandna nifthu widnejna beraħ u nisimġhu kemm lil Alla, kif ukoll lill-bniedem. Kull nistrani awtentiku għandu d-dmir li jkun profeta fis-sitwazzjoni li fiha jinsab. Darba, Mosè qal lil Ġozwè: "Jalla l-poplu tal-Mulej ikun kollu profeti, u jalla l-Mulej iqiegħed fuqhom l-Ispirtu tiegħu!" (Num 11,29). Il-profetija ma tibzax mill-ġdid u mill-futur għax tistrieħ biss fuq il-Kelma u l-Ispirtu ta' Alla.

- Dan iseħħ bil-preżenza profetika attiva u attenta tagħna, u permezz ta' riċerka, speċjalment fejn jidhlu l-fqar u suriet diversi ta' faqar. Biex nagħmlu dan hu meħtieġ li nħaddnu verament l-Evangēlju.
- Barra minn hekk, nemmnu li bħala Knisja m'għandniex infittxu titli, unuri, onorifiċenzi u privileġġi li jxejnu l-viżjoni ta' Knisja sempliċi.

## Bnedmin ma' l-oħrajn u għall-oħrajn

48

Aħna nkunu tassew komunità profetika kemm-il darba aħna l-imgħammdin – kemm dawk fl-awtorità kif ukoll l-oħrajn kollha – nifhmu aktar li aħna lkoll msejħin li nkunu **bnedmin ta' Alla** u **bnedmin ma' u għall-oħrajn**. Ifisser li bħala Knisja mhux biss nisimġhu x'qiegħed jgħidilna l-Mulej, imma wkoll li fid-dawl ta' din il-Kelma nħossu tajjeb il-polz ta' ħutna l-bnedmin u nagħrfu naqraw is-sinjali taż-żminijiet fis-soċjetà tagħna u fid-dinja lil hinn minn xtutna.

- Biex nagħmlu hekk jeħtiġilna li bħala komunità ħajja nużaw aktar ix-xjenzi soċjali<sup>48</sup> bħala għajjnuna fid-dixxerniment. Il-kontribut ta' dawn ix-xjenzi empiriċi f'kuntest partikulari jgħin biex jiġu identifikati

<sup>48</sup> Ara *Gaudium et Spes*, 62.



aħjar ċerti problemi u l-gravità tagħhom. Imbagħad, permezz tad-dixxerniment, il-Kelma ta' Alla ddawwalna fl-azzjoni konkreta li għandna nieħdu biex intaffu u anke noffru soluzzjoni jew għajna.

- Tajjeb li l-Knisja tkompli tkegġegħ l-istudju tax-xjenzi umani, u tipprovdi boroż ta' studju immirati għal saċerdoti u lajċi sabiex dawn jaħdmu fl-entitajiet tagħha jew fl-Università.

## Infejqu l-firdiet tas-soċjetà tagħna

49

Nemmnu li bħala Knisja profetika li hi wkoll komunjonijiet għandna nirsistu aktar u ma nieqfu qatt milli nfttxu li **nfejqu l-firdiet** li jeżistu fostna biex imbagħad inkunu kredibbli meta nipprovaw infejqu l-firdiet tas-soċjetà tagħna.

- Għalkemm mhux mifhuma minn kulhadd, bħala Knisja għandna nkomplu fit-triq li qbadna li **nkunu profetiċi** (i) fejn tidhol il-polarizzazzjoni sfrenata li teżisti f'pajjiżna, (ii) fejn jidhol ir-rispett lejn religjonijiet oħra, (iii) kif ukoll **f'ċerti deċiżjonijiet iebes fejn jidhlu**, per eżempju, **il-festi**. Għandna nkomplu naħdmu biex inkunu dejjem aktar komunità rikonċiljata u komunità li tirrikonċilja.
- B'kuragg u b'konvinzjoni, Knisja profetika tkompli tgħallem bil-fatti li l-festi għandhom ikunu **ċelebrazzjonijiet li jgħaqqdu u mhux jifirdu**. Għalhekk jitkomplew ir-riforma u t-tigdid tal-festi tal-parroċċi u l-komunitajiet tagħna, kemm fl-elementi interni kif ukoll esterni, billi jissaħħu l-element religjuż u l-aspetti ta' qima, ferħ nistrani, għaqda u għajna lil min hu fil-bżonn, u jitwarrbu elementi li jgħibu firda jew offiża lil Alla jew lill-proxxmu (inklużi esaġerazzjoni fl-infiq jew tbatija lill-morda minħabba l-ħoss eċċessiv ta' ċerti tipi ta' nar ta' l-ajru, eċċ.). Knisja profetika tid-dissoċja ruħha minn kull element pagan li jsir f'ċerti marċijiet. Għandna nkunu ċari ma' kulhadd li dawn l-elementi ma rriduhomx iċappsu l-festi religjużi tagħna.
- Il-Knisja, waqt li tistma l-valuri pożittivi tar-religjożità popolari, timpenja ruħha fl-edukazzjoni tal-komunità nistranija biex din ir-religjożità ssir dejjem iżjed espressjoni ta' fidi vera.

## **Knisja li tikkontribwixxi għad-djalogu bejn kulturi u religjonijiet**

**50**

---

Il-Knisja f'Malta għandha tkompli tistudja l-pożizzjoni tagħha – pożizzjoni li tista' tkun tassew profetika – f'nofs il-Mediterran. Il-Knisja f'pajjiżna għandha kontribut x'tagħti quddiem il-vokazzjoni ta' Malta li tkun fus għad-djalogu bejn pajjiżi, kulturi u religjonijiet diversi, u biex taqdi missjoni ta' ftehim, għaqda u komunjoni fid-dinja. Dan iwassal ukoll biex il-Knisja f'Malta u l-mexxejja tagħha jhossuhom dejjem inqas izolati, u jkunu sostnuti minn djoċesijiet oħra.

## **Knisja li tiddjaloga mas-setturi kollha ta' gżiritna**

**51**

---

Knisja li hi saqajha fl-art tagħraf li pajjiżna sar u qiegħed dejjem isir aktar pluralista u li allura nbidlet il-pożizzjoni tradizzjonali li kellha fuq il-livell ta' strutturi u valuri. Quddiem din ir-realtà, għandna nwiegħbu bi strateġija ta' djalogu u mhux b'mentalità ta' assedju jew mentalità awtoritarja. Knisja kuraġġuża hija Knisja li taf tisma' bis-serjetà u taf tiddjaloga.

Li niddjalogaw ifisser li mhux biss nirrispettaw il-pożizzjoni ta' l-oħrajn iżda wkoll li nkunu lesti nitgħallmu mit-tajjeb li hemm fiha. Knisja li tiddjaloga hija Knisja li tagħraf li hija m'għandhiex it-twegħibiet kollha għall-problemi kollha. Tagħraf ukoll il-pluraliżmu legittimu li jeżisti kemm fi ħdanha kif ukoll fis-soċjetà. Bħala Knisja għandna niddjalogaw dejjem iżjed mas-setturi kollha li jinsabu fi gżiritna. Għandna ma naqtgħu qatt milli naħdmu favur id-dinjità tal-bniedem, favur l-ugwaljanza bejn is-sessi u favur id-djalogu fuq kull livell. Għandna nidhlu fi djalogu bla ma nkunu paternalistiċi jew awtoritarji. Bħala membri tal-Knisja, b'sens ta' servizz għandna nkunu assertivi u nsemmgħu lehinna fi żminijiet tajba u ħżiena, “f'waqt u barra minn waqtu” (2 Tim 4,2).

- Għandna naħdmu biex ikun hemm koordinament aħjar bejn l-aġenziji tad-djakonija li għandha l-Knisja u dawk Statali (kif ukoll oħrajn

privati) li jagħtu servizz li jixtiebah. Imma, qabel kollox, irridu nibdew b'koordinament fost l-aġenziji tal-Knisja stess. Hu meħtieġ li jkun hemm *pooling* tar-riżorsi kollha biex ma jkun hemm la sparpaljar u lanqas ripetizzjoni, imma minflok tikber l-ispeċjalizzazzjoni u l-attenzjoni għal kull każ individwali li jeħtieġ l-għajnuna.

- Fil-ħidma tagħha fi ħdan il-komunità Maltija, il-Knisja għandha tkun iktar pro-attiva billi jkunu appuntati *issue groups* fuq temi diversi biex, fost l-oħrajn, jiddiskutu u jirrispondu għall-*White Papers* ippubblikati mill-Gvern minn żmien għal żmien, temi kurrenti, sħarriġ dwar l-ekonomija jew dwar il-valuri tal-poplu.

### Komunikazzjoni aħjar tgħin lill-Knisja tkun aktar qrib tal-poplu

---

**52**

B'aggornament kontinwu mal-passi mgħagġla tad-dinja ta' llum, il-Knisja f'Malta għandha tagħraf tuża tajjeb il-mezzi kollha tal-komunikazzjoni, kif ukoll li tagħmel minn kollox biex **tikkomunika aħjar**, kemm internament kif ukoll esternament. Dan jimplika wkoll Knisja li tkun lesta u kapaċi tisma'.

Il-Knisja, li fiha tinsab il-verità sħiħa, m'għandhiex biss id-dmir li tgħallem, imma – għax hi oħt u qaddejja – għandha wkoll id-dover li titgħallem minn sitwazzjonijiet diversi li ssib ruħha fihom. Tista' tigina t-tentazzjoni li f'xi aspetti nkunu legalistiċi. Għalhekk, bħala Knisja, għandna nagħmlu minn kollox biex filwaqt li nibqgħu fidili għall-verità, inkomplu nkunu dejjem umani fid-deċizzjonijiet u fl-imgiba tagħna. Nemmu li t-tmexxija ekkleżjastika għandha tkun dejjem aktar qrib il-poplu bil-għan ta' kuntatt personalizzat kemm jista' jkun mal-Poplu kollu ta' Alla f'Malta.

- Tkun haġa għaqlija li ssir Viżta Pastoralta ta' l-Arcidjoċesi tagħna fuq bażi regolari.
- Komunikazzjoni aħjar ġewwa d-djoċesi tista' tintlaħaq jekk nirrispettaw u nużaw strutturi li diġà għandna fid-djoċesi. F'dan is-

sens qed nifhmu li jkunu rispettati d-Delegati ta' l-Arcisqof fl-oqsma tagħhom, u mhux kulhadd jippretendi li għal kull materja jrid bilfors jara lill-Arcisqof personalment.

## Herqana għall-ħtigijiet tal-bnedmin kollha

53

---

Knisja li permezz tal-membri tagħha tabilhaqq tkun **oħt u qaddejja** tal-bnedmin tista' bis-sincerità kollha tgħix din it-talba li nħossu li tiġbor fi ftit kliem dak li tkellimna dwaru f'dan il-Kap u f'dak ta' qablu: "Aghmel li l-fidili kollha tal-Knisja tiegħek, huma u jagħrfu fid-dawl tal-fidi s-sinjali taż-żminijiet, ikunu jistgħu, fi qbil sħiħ mal-fidi li jistqarru, jimpenjaw ruħhom sewwa fil-qadi ta' l-Evangeliu. Aghmilna herqana għall-ħtigijiet tal-bnedmin kollha biex, aħna u nissieħbu fin-niket u t-tiġrib tagħhom, fil-ferħ u t-tamiet tagħhom, inwasslulhom bil-fedeltà kollha l-Bxara t-tajba tas-salvazzjoni u, flimkien magħhom, nimxu fit-triq li twassal għas-saltna tiegħek".<sup>49</sup>

<sup>49</sup> Talba Ewkaristika V, Prefazju C



## **KAP V**

### **KONKLUŽJONI**

## Mixja sinodali li tkompli wara li jispiċċa s-Sinodu Djoċesan

54

Fid-dawl ta' dak li qegħdin nipproponu f'dan id-dokument, nixtiequ li l-Knisja f'Malta tkompli tagħraf is-sejha li tkun sagrament, jew strument u skola ta' komunjoni. Rajna li l-pedament u l-għajn ta' kull komunjoni vera fil-Knisja hija t-Trinità Qaddisa. Aħna, il-membri tal-Knisja, imheggin u herqanin li nimitaw aktar lill-Iben ta' Alla li fil-milja taż-żmien sar ħuna, il-qaddej tagħna u l-feddej rebbieh. Imsaħhin mill-Ispirtu Qaddis, inkomplu l-mixja tagħna fuq din l-art lejn Dar il-Missier.

Din il-mixja tagħna bħala l-Knisja ta' Kristu li tgħammar ġewwa Malta hija mixja sinodali li tkompli anke wara li jispiċċa s-Sinodu Djoċesan. Nixtiequ u nitolbu li l-atteggjament tal-Knisja u l-istil ta' l-azzjoni u l-ħidma tagħha jkunu mimlija b'dan l-ispirtu. Kemm hu importanti li tingħata prijorità lil spiritwalità ta' komunjoni li tidher u tinħass u tingħex mill-membri kollha tal-Knisja li hi f'Malta!

- Ikun hemm grupp għall-implementazzjoni tad-decizjonijiet pastorali tas-Sinodu. Dan il-grupp għandu jistudja u jiddjaloga ma' l-entitajiet kollha tal-Knisja f'Malta, speċjalment mal-Kappillani, biex ikun jista' jgħib 'il quddiem u jgħin biex isseħħ u titrawwem il-komunjoni fil-livelli kollha tal-ħajja tal-Knisja f'Malta. Hekk, l-istil tal-ħajja tal-Knisja li hi f'Malta jkun **dejjem** aktar "sinodali".

## Nitheggu biex inheggu: Irridu nkomplu nimxu t-triq flimkien<sup>50</sup>

55

Ma rridux ngħaġġlu ż-żejjed... għax irridu li dawk li jimxu bil-mod ikunu jistgħu jlahħqu magħna.

<sup>50</sup> L-idejta li qegħdin ingibu fil-konkluzjoni tad-dokument tagħna huma ispirati minn xi aspetti ta' talba meħuda mis-Sinodu tad-djoċesi ta' Annecy fi Franza. Ara l-kitba ta' Francine Robillot, "Ensemble faisons route", fil-ktieb ta' T. Rey-Mermet, *Tournés vers l'Avenir. Annecy en Synode d'Église (1990-1992)*, Annecy 1995, 60-61.

Ma rridux nimxu bil-mod iż-żejjed... għax inkomplu naqtgħu qalb anke dawk li jimxu b'mod normali u nkomplu ninqabżu mit-tibdil soċjali li qed isir fil-pajjiż.

Ma rridux ninsew lil dawk li jhossuhom waħedhom... nixtiequ li jsibu min jismagħhom.

Ma rridux naqtgħu qalb id-dgħajfa... anzi rridu nagħmlulhom il-qalb.

Ma rridux nitbiegħdu minn dawk li huma maqtugħin mill-Knisja... anzi nixtiequ nagħtuhom l-id tal-ħbiberija tagħna.

Dawk li huma aktar attivi għandhom jieqfu biex jixtarru u jevalwaw.

Dawk li jhossu t-telqa taħkimhom, nixtiequ narawhom jiskopru mill-gdid l-enerġiji moħbija li hemm fihom.

Dawk li huma xettiċi, inhegguhom biex jifthu ħajjithom għall-ħidma ta' l-Ispirtu.

Biex dawk li huma lejali jaraw il-fidi tagħhom tissaħħaħ.

Biex il-barranin iħossuhom milqugħin u t-talenti tagħhom meħtieġa għall-komunità kollha.

Biex dawk li huma mitluqa jhossu li s-soċjetà u l-Knisja jeħtieġu s-sehem siewi tagħhom.

Biex dawk li l-aktar jitekellmu jisktu ftit biex jisimgħu lill-oħrajn.

Biex dawk li ma jitekellmux jew jibqgħu lura jiftakru li hemm min hu lest jismagħhom, u li l-kelma li jlisnu tgħodd ukoll u tagħmel il-gid.

Biex dawk li ħadd ma jismagħhom jagħrfu li l-kelma tagħhom ukoll se tittiehed bis-serjetà.

## **Inkunu l-Poplu ta' Alla miġbur flimkien fl-għaqda tal-Missier, l-Iben u l-Ispirtu s-Santu**

Ejjew nitheggu biex ingeddu l-fehma tagħna li nkomplu mexjin flimkien. Ejjew nilqgħu s-sejħa tal-Mulej li ninbidlu għal dak li jixtieq jara fina bħala l-Knisja tiegħu li hi f'Malta. Ejjew nitfgħu l-ħarsa tagħna fuq Ġesù, l-Iben ta' Alla li sar bniedem bħalna. Huwa tella' t-tinda tiegħu fost it-tined tagħna

(ara Ġw 1,14). Għax sar il-ġar tagħna, nistgħu nħarsu lejha, nistgħu nitpaxxew bih, sakemm naslu li nimitawh u nfasslu l-ħajja tagħna fuq ix-xhieda li tana. Nixtiequ nħaddnu bis-sħiħ l-istil tiegħu li “ġie mhux biex ikun moqdi, imma biex jaqdi” (Mt 20,28). Bħalu nixtiequ nkunu minn fost dawk li jaħslu riġlejn ħuthom. Irridu nkunu dixxipli tiegħu li jaħdmu għall-għaqda “biex id-dinja temmen” (Ġw 17,21).

Aħna, l-insara Maltin, irridu wkoll inħarsu lejha Marija, Omm Alla u Omm il-Knisja. Marija, “il-qaddejja tal-Mulej” (Lq 1,38), tagħtina eżempji mill-aqwa ta’ kif nistgħu nkunu attenti għall-Kelma ta’ Alla, u kif din il-Kelma nsarrfuha f’ħajja ta’ dixxiplati nistrani u ta’ qadi ta’ l-aħwa kollha. Dawn l-atteggjamenti jsaħħu fina, l-insara Maltin tal-bidu tat-tielet millennju, irrieda u jkabbru l-impenn tagħna li ngħixu bħala aħwa u qaddejja li jkunu **“l-Poplu ta’ Alla miġbur flimkien fl-għaqda tal-Missier, l-Iben u l-Ispirtu s-Santu”**.<sup>51</sup>

---

<sup>51</sup> S. Ċiprijanu, *Fuq it-Talba tal-Missierna*, 23. Ara, *Lumen Gentium*, 4.



